
متحده اسلام کا منشور

متحده اسلام

کا منشیو ر

راشد شاز

futureislam@gmail.com

ملّی پبلی کیشنر، نئی دہلی ۲۵

سال اشاعت ۲۰۱۲ء
جملہ حقوق محفوظ

ISBN 978-93-81461-10-5

جملہ حقوق محفوظ ہیں۔ تحقیق و تقدیر اور علمی مقاصد کے علاوہ اس تصنیف کا جز کسی بھی شکل میں تصریح کی غرض سے نقل کرنا منوع ہے، خواہ ب طریقہ نقل مسمی ہو با بصری یا سکی اور ساتھی طریقہ عمل سے اسے کسی شکل میں اسے محفوظ کیا جائے والا یہ کہ مصنف کی اجازت پیشی حاصل کر لی گئی ہو۔

نامِ کتاب : متحده اسلام کا منشور
مصنف : راشد شاز
اشاعت اول : ۲۰۱۲ء
قیمت : چالیس روپے (-Rs.40/-)
مطبع : گلوریس پرنسپلز، نئی دہلی - ۲

ناشر
ملیٰ پبلی کیشنز
ملیٰ ٹائمز بلڈنگ، ابو الفضل انکیو، جامعہ نگر، نئی دہلی - ۱۱۰۰۲۵

Milli Times Building, Abul Fazl Enclave,
Jamia Nagar, New Delhi-25
Tel.: +91-11-26945499, 26946246
Fax: +91-11-26945499
Email: millitimes@gmail.com
www.barizmedia.com

بِسْمِ اللّٰهِ الرَّحْمٰنِ الرَّحِيْمِ



ہمارے عہد کے شیعہ سنی اسلام سے اپنی وابستگی کے باوجود الگ الگ خانوں میں جیتے ہیں۔ ان کا ملی مفاد الگ، ان کی کتابیں الگ، ان کے علماء الگ حتیٰ کہ ان کی مساجد بھی الگ الگ ہو گئی ہیں۔ صرف شیعہ سنی پر ہی موقوف نہیں، بلکہ مسلمانوں کے مختلف گروہ خواہ وہ اسماعیلی اور اباضی ہوں یا بعد کے عہد میں بننے والے سلفی، جماعتی، دیوبندی اور بریلوی مسالک کے حاملین، ان سبھوں نے اپنی اپنی مسجدیں الگ کر لی ہیں۔ کون سی مسجد کس مسلک کی ہے اس کا اندازہ اس مسجد میں پائی جانے والی دینی کتابوں سے بآسانی ہو جاتا ہے۔ ذرا باریک میںی سے دیکھئے تو یہ حقیقت چھپائے نہیں چھپتی کہ مسجد میں ہوں یا مرد سے، اظہر ان پر دینداری کا لتنا ہی خشنما ملجم کیوں نہ چڑھا ہو اور ان کے مناروں سے اللہ اکبر کی صدا کیوں نہ سنائی دیتی ہو دراصل یہ تنگ نظری، تعصُّب اور فرقہ بندی کے قلعے بن کر رہ گئے ہیں جہاں خدائے واحد کی عبادت کے بجائے اپنے اپنے فرقوں اور مسلکوں کا علم پہنڈ کیا جا رہا ہے۔ بڑے قلق کے ساتھ کہنا پڑتا ہے کہ یہ دراصل توحید کے مراکز نہیں بلکہ شرک اور بت پرستی کے اڈے ہیں جو عین مسلم معاشرے کے اندر اسلام اور مسلمانوں کے خلاف برسر پیکار ہیں۔

پیش لفظ

متحده اسلام کا منشور کسی نئے اسلام کی تغیری کو کوشش نہیں بلکہ اس آفاقی اور پیغمبرانہ اسلام کی طرف واپسی کی دعوت ہے جس کا غیر محرف اور لا زوال وثیقہ قرآن مجید کی شکل میں آج بھی ہمارے پاس موجود ہے۔ البتہ رجوع الی القرآن کی یہ دعوت پچھلی تمام اصلاحی اور احیائی کوششوں سے اس اعتبار سے مختلف ہے کہ جہاں پچھلے مصلحین نے دین میں میں درآنے والے فکری التباسات پر سکوت اختیار کرنے یا ان سے دامن بچا کر نکلنے کی کوشش کی ہم اس نتیجہ پر پہنچے ہیں کہ جب تک امت غیر پیغمبرانہ اخنیٰ حوالوں سے خود کو آزاد نہیں کرتی جمل اللہ امتنین اس کے ہاتھوں میں دوبارہ نہیں آ سکتی۔ سولازم ہے کہ پوری دیانت داری کے ساتھ اامت مسلمہ قرآن مجید کی روشنی میں اپنے غایت و اہداف اور فکری سفر کا بے لگ محسابہ کرے۔ پھر جو کچھ اسلام سے مفارکہ ہوا سے بلا تکلف ترک کر دیا جائے خواہ ایسا کرنے سے ہمارے اپنے محبوب فرقہ کی عمارت ہی کیوں نہ میں بوس ہو جاتی ہو۔

اسلام ایک چیز ہے اور اسلامی تاریخ ایک بالکل ہی دوسری چیز۔ اول الذکر جو رسول اللہ محمدی سے عبارت ہے ایک لا زوال پیغام ہے جس کی تحریکی کا شرف ہم متبوعینِ محمد کو حاصل ہے۔ اس کے بر عکس اسلامی تاریخ متبوعینِ محمد کے عہد بے عہد تاریخی سفر کی داستان ہے۔ اس سفر میں عزیت کے لمحات بھی

ہیں اور حوادث کے افسوسناک واقعات بھی۔۔۔ جب ہم من جیت الامت تاریخ کے ایک خاص مرحلے میں سیاسی نزاع اور فکری التباس کے سبب شیعہ سنی کے فرقوں میں بٹ گئے، جب فقہی اور کلامی موشیگانوں کے سبب ہم انہم اربعہ کے نیمیوں میں منقسم ہو گئے اور شافعیوں اور حنفیوں کی باہمی خانہ جنگی کے سبب ہمارا ملی و جو دلہان ہوا گیا۔ کل اگر ہم فکری التباس کے باعث گروہوں میں بٹ گئے اور ہماری تلواریں آپس میں الچکیں تو لازم نہیں کہ ان انسانی لغزشوں کو عقیدے کا ساتھ اختبار بخش دیا جائے اور اس کی اصلاح کو خارج از امکان قرار دے ڈالا جائے۔

انسانوں کے مابین اختلاف فکر و نظر کا پایا جانا کچھ نامحتمل نہیں البتہ اختلاف کو عقائد کی حیثیت عطا کر دینا اور تشریح و تعبیر کی بنیاد پر مستقل فرقوں کا وجود میں آجانا انتہائی قبل مدت عمل ہے، ابتدائے شرک کا شاخانہ ہے۔ ہمارے بڑے بوڑھے جنہوں نے دین کو ایک مجموعہ اضداد کے طور پر قبول کر رکھا ہے وہ دل و دماغ کو اس لئے حرکت دینا نہیں چاہتے مبادا ان کے پسندیدہ اسلام کی بنیاد ہی نہ ہال جائے۔ دوسری طرف ہماری نئی نسل جوانہ نہیں کے عہد میں جیتی ہے وہ سخت کفیوڑن اور تشتیت فکری کا شکار ہے۔ اسے یہ بات سمجھ میں نہیں آتی کہ رسول اللہ نے اپنے پیچھے اپنے تبعین کی جو متحده امت چھوڑی تھی وہ آگے چل کر شیعہ، سنی، امامی، علی، ابا ضی جیسی شاختوں میں کیونکر منقسم ہو گئی۔ طرف یہ کہ اسلام کے متحده یہ براہنے قلب کے غیاب پر آج ہمارے دل افسردا اور آنکھیں نہناں ک بھی نہیں۔ ہر گروہ بڑی بے شرمی اور کمال ہٹ دھرمی سے اپنے آپ کو حق ثابت کرنے پر مصروف ہے۔ ہمارے ذہین نوجوانوں کے لئے، جن کی دسترس میں اب تمام ہی امہات الکتب اور فقہی و کلامی سرمایہ ہے اور جو keyboard پر انگلیوں کی معمولی جنبش سے دقيق مباحثت اور علمی و تاریق کے انبار لگاسکتے ہیں، ان کے لئے یہ سمجھنا سخت مشکل ہو رہا ہے کہ مسلمانوں کا چارائیہ کی اتباع میں باہم منقسم ہو جانا آخر قرآن کی کس تعلیم کے سبب ہے؟ ابوحنیفہ ہوں یا شافعی، یا سنی شیعہ فرقے کے دوسرے کبار مؤسسین - ان سبھوں کو اللہ نے مبیوث کیا اور نہ ہی انھیں رسول اللہ کی صحبت ملی۔ پھر ان حضرات کو دین کے مؤسس اور لازوال شارح کی حیثیت کیونکر حاصل ہے؟ ان کی اتباع کو مسلمانوں

کے مختلف گروہوں نے کیوں اپنے اوپر لازم کر رکھا ہے؟ صدر اول میں جب مسلمان ایک امت تھے، جب یہ فقہی، مسلکی اور گروہی بانیان تاریخ کے افق پر نمودار نہیں ہوئے تھے، ہماری ملیٰ اور مذہبی زندگی کا کاروبار کہیں بہتر انداز سے جاری تھا۔ پھر کوئی وجہ نہیں کہ آج ان کی مداخلتوں کے بغیر دینی زندگی کی بساط سچائی نہ جاسکے۔

رسول اللہ صلی اللہ علیہ وسلم نے امت کے ہاتھوں میں اسلام کی امانت سونپی تھی۔ صدر اول میں اس پیغام کے حاملین خود کو مسلمان کہا کرتے تھے کہ انہیں اللہ نے اسی شناخت سے متصف کیا تھا۔ پھر یہ کیسے ہوا کہ خدا کی عطا کردہ اس شناخت پر شیعہ، سنی جیسی تراشیدہ شناختیں غالب آگئیں اور پھر یہ سلسلہ یہیں نہ رکا بلکہ ان فرقوں کے اندر بھی بحثت بحثت کی فقہی اور جماعتی گروہ بندیاں نمودار ہو گئیں۔ طرفہ یہ کہ ہر فرقہ اور جماعت نے قرآن مجید کے منفرد اور لازوال پیغام کے بال مقابل اپنی اپنی نہیں کتابوں، آثار روایات کے لाखیں دفتر وں اور مناظر ان فقہی موشاگانیوں کی ایک الگ دنیا آباد کر دی اور اس طرح رسالہ محمدی سے اس کا تعلق منقطع ہو کر رہ گیا۔ آج صورت حال یہ ہے کہ دین کے نام پر بدترین قسم کی فرقہ بندی اور باہمی منافرت نے پوری امت کو اپنی پیٹ میں لے رکھا ہے۔ دینی درسگاہیں ہوں یا وعظ و ارشاد کی مجلسیں، تبلیغ و تعلیم کا غلغله ہو یا ذاکروں کی مجروبیاں، پہنچنے والے مذہبی توصیف محسوس ہو گا کہ یہ سب لوگ دراصل اسلام کی آفاقی دعوت سے منہ موزکر، بلکہ اس کی تکذیب کرتے ہوئے، فرقہ بندی اور گروہی تھبیت کی جوت جگار ہے ہیں۔ گویا دین اور تبلیغ دین کے نام پر چہار سو جو خلفشار پا ہے، اس کا اس اسلام سے کوئی تعلق نہیں جو اپنے مانے والوں کو توحید کی وحدت میں پرتوتا اور انھیں ایک ناقابل تحریر بنیان مرصوص میں تبدیل کر دیتا ہے۔

اسلام کے گمshedہ متعدد قالب کی بازیافت اور اسے فی زمانہ از سر نو منفع کرنا اہل قبلہ کے تمام ہی طائفوں کی مشترکہ ملیٰ ذمہ داری ہے۔ اس عمل سے صرف ہمارا ملیٰ مستقبل ہی نہیں بلکہ تمام ہی اقوام عالم کا اجتماعی مفاد وابستہ ہے۔ اس کتاب کی اشاعت کا مقصد دراصل بازیافت کے اسی عمل کو ہمیز کرنا ہے۔ ہماری کوشش ہو گی کہ امت کے مختلف فرقے اپنے اصل نظری سرمائے کی بازیافت اور اپنی

مشترک شناخت کی تعمیر نو کے لئے سر جوڑ کر بیٹھیں حتیٰ کہ وہ لوگ بھی جو آج خود کو مسلمانوں سے الگ سمجھتے ہیں یا جو تاریخ کے کسی مرحلے میں ہم سے جدا ہو گئے لیکن ماضی میں وہ ہمارے قافلے کا حصہ رہے ہیں انہیں بھی دوبارہ اس نبوی دائرے میں لانے کی کوشش کی جانی چاہیے۔ بین المذاہب، بین الفرق بلکہ بین الجماعت اور بین الممالک مکالموں کی ابتدا بھی اس مقصد کی راہ میں حائل بر ف کو پکھلا سکتی ہے۔ اگر تمام ہی فرقے احساس زیاد کے ساتھ اپنے اصل نظری گھر یعنی پیغمبرانہ اسلام میں اپنی واپسی کا عزم کر سکیں تو ایک مشترکہ جدوجہد کا ڈول ڈالا جانا عین ممکن ہے۔

اس کتاب میں تاریخی حوالوں اور مصادر کے تذکرے سے دانتاً اجتناب کیا گیا ہے تاکہ اس کے اختصار اور عام فہم اسلوب کو برقرار رکھا جاسکے۔ البتہ جو لوگ علمی حوالے اور تفصیلی مطالعے کے خواہ شتمند ہوں انہیں چاہیے کہ وہ اور اک کی دونوں جلدیوں اور کتاب العروج کا مطالعہ ضرور کریں جہاں ہمارے ہزار برسوں کی دانشورانہ تاریخ اور عہد بہ عہد در آنے والے المتباہات و انحرافات کا تذکرہ علمی حوالوں اور مصادر کی نشاندہی کے ساتھ موجود ہے۔

اس کتاب کی اشاعت سے ربع صدی سے زائد حصے پر محیط رسالہ محمدی کی بازیافت کا عمل اب علمی تحقیق و تجزیہ، غور و فکر اور نالہ نیم شمی سے نکل کر عملی اور اطلاقی مرحلے میں داخل ہو رہا ہے۔ اس توفیقِ خاص اور مہلک عمر کے لئے اللہ تعالیٰ کا جتنا بھی شکر ادا کیا جائے کم ہے۔

راشد شاہز

علی گڑھ، ۵، مئی ۲۰۱۴ء

futureislam@gmail.com

متحرہ اسلام کا منشور

کیا آپ مسلمان ہیں؟ اے کاش کہ اس سوال کا جواب اثبات میں ہو تا لیکن اسے ہماری بدمتی کہیے کہ فی الواقع ایسا ہے نہیں۔ جب آپ کسی مسلمان سے یہ پوچھتے ہیں کہ وہ کس قوم کا مسلمان ہے، کس گروہ یا مسلک سے اس کا تعلق ہے، کس جماعت یا شیخ کے سلسلے سے وہ مسلک ہے، وہ شیعہ ہے یا سنی، اسماعیلی ہے یا اباضی، حنفی ہے یا شافعی، مسلکِ دیوبند پر عامل ہے یا سلفِ صالحین کے راستے پر گامزن تو اس مفروضہ سے ہوا نکل جاتی ہے کہ ہم مسلمِ حض (حنیف اسلام) اور صرف اور صرف اسلام پر عامل ہیں۔

فی زمانہ جب دنیا میں مسلمانوں کی تعداد کوئی پونے دوارب تک جا پہنچی ہے اور دنیا کا کوئی بھی قابل ذکر خطہ ہماری چلت پھرت سے خالی نہیں، یہ معلوم کر کے سخت جیرت ہوتی ہے کہ انسانوں کے اس انبوہ کشیر میں خود کو صرف اور صرف مسلمان کہنے والے اور اسی شناخت پر جم جانے والے لوگ نایاب نہیں تو کمیاب ضرور ہیں۔ ہم میں سے ہر شخص مختلف قسم کی فرقہ بندیوں کا اسیر ہے اس کی شناخت اب اس کے فرقہ کے حوالے سے ہوتی ہے اور پھر اس فرقہ کے اندر بھی مختلف قسم کی فقہی گروہ بندیاں قائم ہیں اور پھر ہر خیمہ میں تقسیم در تقسیم کا عمل جاری ہے۔ گویا آج کا مسلمان اپنے مسلمان

بنے رہنے کے لیے یہ لازم جانتا ہے کہ وہ سب سے پہلے شیعہ ہو یا سنی اور اگر سنی ہے تو چارائیہ فقہاء میں سے کسی ایک کے فقہی خیمہ سے بھی وابستہ ہو۔ یہ تو کم از کم تقسیم ہے جس کے بغیر مسلمان ہونے کا تصور بھی نہیں کیا جاسکتا۔ اب انھیں یہ کون بتائے کہ فقہہ و ممالک کے نام پر وجود میں آئے والی یہ مختلف قسم کی گروہ بن دیاں اسلام کی دعوت تو حید سے حد درجہ مغارب بلکہ متصادم ہیں۔ تو حید انسانوں کو خداۓ واحد کی غیر مشروط عبودیت کے حوالے سے ایک اڑی میں پروتا ہے۔ عرب و جنم، سیاہ و سفید، امیر و غریب، آقا و غلام ہر کوئی اس ابدیت کے رشتہ میں خود کو ایک دوسرا کا شریک و سہیم پاتا ہے۔ جب شہ کے بلاں اور فارس کے سلمان اسلام کے حوالے سے ایک بین الاقوامی ایمانی برادری کی تشکیل کرتے ہیں۔ گوکہ ان کا تعلق دنیا کی مختلف قوموں اور خطوں سے ہوتا ہے لیکن حلقة تو حید میں شمولیت کے بعد اب ان کا دینی، ملی، سیاسی، جغرافیائی مفاد ایک ہو جاتا ہے۔ وہ ایک ہی مقصد کے لئے جیتے اور ایک ہی مقصد کے لیے مرتے ہیں۔ اس کے برعکس ہمارے عہد کے شیعہ سنی اسلام سے اپنی وابستگی کے باوجود ایک الگ خانوں میں جیتے ہیں۔ ان کا ملی مفاد ایک الگ، ان کی کتابیں الگ، ان کے علماء الگ حتیٰ کہ ان کی مساجد بھی الگ الگ ہو گئی ہیں۔ صرف شیعہ سنی پر ہی موقوف نہیں، بلکہ مسلمانوں کے مختلف گروہ خواہ وہ اسماعیلی اور ابااضی ہوں یا بعد کے عہد میں بننے والے سلفی، جماعتی، دیوبندی اور بریلوی ممالک کے حاملین، ان سمجھوں نے اپنی اپنی مسجدیں الگ کر لی ہیں۔ کون سی مسجد کس ممالک کی ہے اس کا اندازہ اس مسجد میں پائی جانے والی دینی کتابوں سے بآسانی ہو جاتا ہے۔ ذر اباریک بینی سے دیکھئے تو یہ حقیقت چھپائے نہیں چھپتی کہ مسجدیں ہوں یا مرستے، ظاہر ان پر دینداری کا کتنا ہی خوش ماخ کیوں نہ چڑھا ہو اور ان کے مناروں سے اللہ اکبر کی صدائیوں نہ سنائی دیتی ہو دراصل یہ نگ نظری، تعصّب اور فرقہ بندی کے قلعے بن کر رہ گئے ہیں۔ یہاں خداۓ واحد کی عبادت کے بجائے اپنے اپنے فرقوں اور مسلکوں کا علم بلند کیا جا رہا ہے۔ بڑے فلق کے ساتھ کہنا پڑتا ہے کہ یہ دراصل تو حید کے مراکز نہیں بلکہ شرک اور بُت پرستی کے اڈے ہیں جو عین مسلم معاشرے کے اندر اسلام اور مسلمانوں کے خلاف بُر پیکار ہیں۔ ظاہر چونکہ انہوں نے اپنے اور پر

ورع اور تقوی کا نقاب ڈال رکھا ہے اور اس لیے اس کی سیگنی کا اگر احساس بھی ہوتا ہے تو ہم آہنگ بلند اس صورت حال پر اب کشائی کی ضرورت محسوس نہیں کرتے۔ مسلکی اور گروہی ممالک و مساجد پر ہمارا یہ تبصرہ کسی شدتِ احساس کے سبب نہیں بلکہ قرآن مجید کے اس فتویٰ کے سبب ہے جس سے ہمارے علمائے عظام یقیناً ناواقف نہیں ہیں: ان الذين فرقوا دينهم و كانوا شيعاً لـ سنت منهم

فِي شَئِيْ إِنَّمَا امْرُهُمْ إِلَى اللَّهِ ثُمَّ يَنْبَغِيْهُمْ بِمَا كَانُوا يَفْعَلُونَ۔ (الانعام ۱۵۹)

فرقہ بندی شرک ہے۔ گروہی عصیت یا مسلکی شناخت کو جلوگ ہوادیتے ہیں یا جلوگ اسلام اور مسلمان کے علاوہ کوئی اور شناخت اپنے لیے پسند کرتے ہیں اور اس کی ترویج و اشاعت میں اپنی قوت صرف کیے دیتے ہیں درحقیقت وہ خدائے واحد کا دامن چھوڑ کر شرک کے راستہ پر چل لکھتے ہیں، ان کے ہاں اسلام کی کوئی خوبی نہیں رہ جاتی۔ ذرا غور کیجئے یہ یعنی تکلیف وہ صورت حال ہے کہ ایک ہی رسولؐ کی امت دین یا فہم دین کے نام پر مختلف گروہوں میں بٹ گئی ہے۔ شیعہ درسگاہوں میں دین کی شیعی تعبیر کو واقع ثابت کرنے اور سینیوں کو گمراہ باور کرانے پر اصرار جاری ہے۔ دوسری طرف سنی مدارس میں اہل سنت والجماعت کے موقف کو سیلِ المؤمنین باور کرانے پر صدیوں سے قوت صرف ہو رہی ہے۔ پھر ان سنی مدارس میں بھی اگر شوافع اپنے علماء کی تقدیم و تجوید میں مصروف ہیں تو احتجاف کو یہ زعم ہے کہ دین کو سمجھنے کے لیے اقوال بزرگاں کی سند سے بہتر کوئی اور دلیل نہیں ہو سکتی۔ اگر خدا نے پشمِ بینا دے رکھی ہو تو ہمیں یہ سمجھنے میں دیر نہیں لگنی چاہئے کہ مساجد و مدارس اور خانقاہوں میں، جنہیں ہم بسببِ فریب نظر دین کا قلعہ سمجھتے ہیں، دراصل دین کی تکذیب اور اپنے فرقوں کی تکبیر و تحلیل کا عمل جاری ہے۔ کہیں تشیع کے خلاف علمی جہاد کے لیے طلباء کو تیار کیا جا رہا ہے تو کہیں بریلویت کا قلعہ زین بوس کرنے کی تیاری چل رہی ہے، کہیں مسلک دیوبند کو واقع اور افضل ثابت کرنے کے لیے طلباء میں باہم مشقی مناظرے (mock-debate) منعقد کرائے جا رہے ہیں، اور کہیں کسی خاص شیخ کی روحانی بیعت کا دائرہ وسیع سے وسیع تر کرنے کی جدوجہد چل رہی ہے۔ دین کے نام پر گروہی عصیت کے فروع اور فرقہ بندی کے استحکام کا یہ نہ موم کا رو بارامت

کواس کے اندر سے مسلسل کچوکے لگا رہا ہے۔ دین کی یہ مختلف تعبیریں اور ان کی بنیادوں پر وجود میں آنے والی یہ فرقہ بندیاں خواہ ایک دوسرے کے سلسلے میں کتنے ہی توسع اور وسیع لفظی کا دعویٰ کریں واقعہ یہ ہے کہ ان تمام فرقوں کا قیام ایک دوسرے کے استرداد سے غذا حاصل کرتا ہے۔ اگر شیعہ سنیوں کے خلاف اپنا سیاسی مقدمہ واپس لے لیں تو پھر بارہ اماموں کو منصوص مانتے اور ان کی اتباع کا کوئی جواز نہیں بچتا۔ اسی طرح اگر سنی شیعوں پر انحراف کا الزام نہ لگا میں تو ان کے لیے ائمہ اثنا عشر کے بغیر دینی زندگی جینے کا جواز ختم ہو جاتا ہے۔ شیعہ اور سنی اس وقت تک یہ کہ جان دو قالب نہیں ہو سکتے اور یہ منتشر امت اس وقت تک بنیان مرخص نہیں بن سکتی جب تک کہ شیعہ اپنی شیعیت کو خیر بادنہ کہہ دیں اور سنی اپنی سنیت سے دستبردار نہ ہو جائیں۔ گوکہ بظاہر یہ ایک بڑا مشکل کام معلوم ہوتا ہے لیکن اگر دلوں میں شرک کو ترک کرنے اور توحید کو اختیار کرنے کا واقعی داعیہ پایا جاتا ہو تو یہ ناممکن بھی نہیں۔

تاریخ کے اتنے بڑے انحراف کی درستگی جس پر کوئی ہزار سال کا عرصہ بیت چکا ہے اور اس طویل عرصہ میں دونوں فرقے بظاہر بقائے باہم اور بباطن استردادِ باہمی کے راستے پر جس طرح گامزن رہے ہیں اور جسے ان دونوں فرقوں نے معتبر دین کا نام دے رکھا ہے، اس منافقانہ رویہ کی بساط لپیٹنا یقیناً ایک بڑا مشکل کام ہے۔ البتہ ہزار سال کے اس تکلیفِ دھجربہ کے بعد آج پہلے سے کہیں زیادہ ہم اس بات کو سمجھنے کی پوزیشن میں ہیں کہ جب تک ہمارے اندر وہن میں اتحاد پیدا نہیں ہوتا، جب تک ہم اپنے گھر کو درست نہیں کرتے ہم باہر کے دشمنوں سے کسی فیصلہ کن معركہ آرائی کی پوزیشن میں نہیں ہوں گے۔

ذراغور کیجئے! کیا یہ حقیقت نہیں کہ مگول حملہ آور جب عباسی خلیفہ کی عالمتی روحانی بیت کے سبب بغداد میں داخلہ سے گریز اس تھے اس وقت اس سنی خلافت کا چراغ گل کرنے کے لیے انھیں ایک شیعی عالم نصیر الدین طوی کی ترغیب و تہبیب حاصل تھی اور اسی طرح قلعہ الموت میں جب فاطمی خلافت کی باقیات کو منگول بڑا کرنا چاہتے تھے تو انھیں ایک سنی عالم علاء الدین عطا ملک جو نبی کی

معیت اور حمایت حاصل تھی۔ چوڑھی صدی بھری سے، جب ہم مختلف خانوں میں بٹ گئے، اور جب ہمارے ہاں بیک وقت تبادل خلافتیں قائم ہو گئیں، ہماری وقوف کا بڑا حصہ اپنے فرقہ کے اتحاد اور دوسرے فرقوں کی تیج کی پر صرف ہوتا رہا۔ کیا ہم اس تاریخی حقیقت سے انکار کر سکتے ہیں کہ عہد فاطمی میں جامعہ ازہر کی دینی درسگاہ کے قیام کے بعد جسے فاطمی مسلمک کی ترویج واشاعت کے لیے قائم کیا گیا تھا، ہمارے ہاں شرعی علوم کے نام پر جتنی بھی درسگاہیں قائم کی گئیں وہ ابتداؤ فاطمیین کا زور توڑ نے کے لیے سیاسی مصالح کے تحت قائم ہوئی تھیں۔ اسماعیلی یا فاطمی اسلام کے مقابلے میں نظامیہ بغداد کے درسے وجود میں آئے، خانقاہوں اور تکیوں کو ہادی گئی اور اس طرح چوڑھی صدی بھری سے عالم اسلام میں علم دین کے نام پر سیاسی اور مسلکی فرقہ بندی کے کارخانے قائم ہو گئے۔ فاطمی اور عباسی خلافتیں تو اپنے زوال کے سبب تاریخ کے صفحات میں غائب ہو گئیں البتہ اس عہد میں ظہور پذیر ہونے والی فرقہ بندی اور مسلکی و فقہی شاخت سے آج تک ہمارا پیچھا نہ چھوٹ سکا۔ بلکہ تیج تو یہ ہے کہ گزرے وقوف کے ساتھ دین کی یہ مخفف تعبیرات فرقہ بندی اور گروہی تعصُّب کو مسلسل فروع دیتی رہی ہیں۔ نتیجہ یہ ہے کہ اب اس امت میں ڈھونڈھ سے بھی ایسے لوگ نہیں ملتے جو یہ کہنے کی جرأت کرتے ہوں کہ وہ صرف اور صرف مسلمان ہیں۔ شیعہ، سنی، اسماعیلی، اباضی، علوی، دروزی اور ان جیسی دیگر غیر اسلامی شاختوں سے ان کا دامن یکسر پاک ہے اور یہ کہ وہ کسی ابوحنیفہ یا کسی شافعی پر ایمان نہیں لائے ہیں۔

ایک نئی ابتداء کی ضرورت

بظاہر یہ خیال عجیب معلوم ہوتا ہے کہ جس فرقہ بندی کو شرک کے بجائے عین اسلام سمجھ لیا گیا ہے اور جسے آج امت کا سوادِ عظم رسالہ محدث سمجھے بیٹھا ہے، اس کی بنیادوں پر شہادت وارد کیے جائیں۔ ہو سکتا ہے آپ کے دل میں یہ خیال آئے کہ ہم جن گروہ بندیوں کو عین دین اسلام سمجھتے رہے ہیں، اور جس پر کم و بیش ہزار برسوں سے عامل بھی ہیں اچانک آج ان بنیادوں کو ساقط الاعتبار

قرار دینے کی آخر ضرورت ہی کیا ہے؟ اس امت میں ان ہزار برسوں میں نہ جانے کتنے علماء و مُنکرین پیدا ہوئے، نہ جانے کتنے شارحین اور متكلمین نے حجم لیا، آخر ان لوگوں نے اس انحراف عظیم کی طرف کیوں نہ اشارہ کیا جس کی نشاندہی آج میں کوئی ہزار سال بعد کر رہا ہوں؟ اس دوران امت میں غزالی اور ابن تیمیہ جیسے متكلمین پیدا ہوئے تو شاہ ولی اللہ اور محمد بن عبد الوہاب جیسے احیائی بھی، اور پھر بیسویں صدی میں، سقوط خلافت کے بعد، افغانی کے شاگردوں، اقبال کے مدداحوں، حسن البناء، مولانا الیاس اور ابوالاعلیٰ مودودی کی تحریکیوں نے بھی اس انحراف کو بخوبی سے اکھاڑ پھینکنے کی دعوت نہ دی۔ بلکہ ان سمجھوں کا روایہ یہ رہا کہ اس مجموعہ اضداد کو ساتھ لے کر چلا جائے کہ یہ وہ مرض مژمن ہے جس کا علاج ممکن نہیں، یہ وہ انحراف ہے جس کی درستگی اب انسانوں کے بس کی بات نہیں۔ مثال کے طور پر شاہ ولی اللہ یہ توبا اور کرتے ہیں کہ اصل ممالک فقہی صرف دو ہیں، حنفی اور شافعی اور بقیہ دو ان کے اندر ہی سمواجاتے ہیں۔ البتہ وہ اس خیال باطل سے اپنا پیچھا نہیں چھڑایا تے، جیسا کہ ان کا کہنا ہے، کہ فہرائے اربعہ کاظمہ روایک اعتبار سے مرن جانب اللہ ہے۔ غزالی تو خیر سے فضائل الباطنیہ لکھنے کے سبب عباسی موقف کے وکیل سمجھے جاتے تھے۔ البتہ ابن تیمیہ، جن کی شناخت بیک وقت ایک مجاہد اور مجدد کی حیثیت سے ہے، ان کا بھی حال یہ ہے کہ وہ شیعوں کے بارہ اماموں کو تو ایک انحراف سے تعبیر کرتے ہیں، البتہ وہ شیعہ عالم علام حنفی کے اس اعتراض کا کوئی جواب نہیں دیتے کہ اگر بارہ امام کا تصور غلط ہے تو ان چار ستری اماموں کا دینی جواز کیا ہے؟ مختلف فرقوں کی کتابیں پڑھنے اور ان کا موقف سمجھنے کی کوشش کیجئے تو سخت کوفت ہوتی ہے کہ جن امور کو ان حضرات نے اپنے اپنے حلقوں میں دینی امور باور کرا رکھا ہے اور جس کی تعلیم و تعلم سے ان سمجھوں کی دینی درسگاہیں آباد ہیں، وہ دراصل عہد رفتہ کی سیاسی گروہ بندیاں ہیں، دین اور غاییت دین سے انھیں کچھ بھی علاقہ نہیں۔ حق تو یہ ہے کہ ان فرقہ وارانہ تعبیرات نے دین بین کی شکل جتنی مسخر کی ہے اور دین اسلام جس قدر ان مناقشوں میں پامال ہوا ہے اس کا صحیح اندازہ اس وقت تک نہیں ہو سکتا جب تک ہم ان تمام فرقوں کی دینی کتب کو یکساں معروفیت کے ساتھ پڑھنے کا حوصلہ نہ رکھتے ہوں۔

رہی یہ بات کہ انحراف کو محض اس لیے قبول کر لیا جائے کہ اس پر ایک ہزار سال کی شہادت موجود ہے یا فرقہ بندی کو محض اس لیے انگیز کر لیا جائے کہ یہ صدیوں سے چلا آتا ہے تو یہ ایک ایسا روایہ ہے جس پر دین و شریعت اور عقل سے دلیل نہیں لائی جاسکتی۔ اسلام جو وحدنا آباء نا کذالک یافعیون کی سخت نکیر کرتا ہے، اس کا یہ مطالبہ ہے کہ اقوال بزرگاں اور سنت سلف اگر وحی اور عقل سے متصادم ہو تو اسے اعتبار نہ بخشنا جائے۔ نزول قرآنی نے صدر اول کے معاشرے کو جس طرح توحید کی وحدت پر قائم کیا تھا اسی طرح آج غیابِ نبوی میں تبعینِ محمدؐ کی یہ ذمہ داری ہے کہ وہ قرآن مجید کے لازوال اور غیر محرف پیغام کی روشنی میں مسلسل اپنا قبلہ درست کرتے رہیں۔ گویا غیابِ نبوی میں قرآن مجید اور ارسوہ حسنہ، جس کا سب سے مستند مأخذ خود قرآن مجید ہے، کی روشنی میں امت کے ارباب حل و عقد پر یہ لازم آئے گا کہ وہ اپنے نکر عمل کا مسلسل جائزہ لیتے رہیں۔ پھر جو کچھ اس کے مطابق ہوا سے برقرار رکھیں اور جو کچھ اس کے بخلاف ہوا سے بلائف مسترد کر دیں خواہ اس کی پشت پر صدیوں کے مخرف تاریخی عمل اور سادہ لوح سلف صالحین کے قول عمل کی شہادت کیوں نہ پائی جاتی ہو۔

اس مسئلہ پر ایک اور پہلو سے غور کیجئے۔ محض کسی انحراف کی قدامت یا اس کا مقبول عام ہو جانا اس کی صحت کی دلیل نہیں ہو سکتا اور نہ ہی کوئی ایسا انحراف یا کوئی ایسی غلطی محض قدیم ہو جانے کے سبب اصلاح کا امکان کھو دیتی ہے۔ کیا آپ اس تاریخی حقیقت سے واقف نہیں کہ فرج بن برقوق، جسے مورخین نے بدترین بادشاہوں میں شمار کیا ہے، نے اپنے عہد میں مسلکی خانہ بنگیوں سے تنگ آ کر حرم کعبہ میں چار فقہاء کے الگ الگ مصلیٰ قائم کر دیے تھے جس کے نتیجے میں کوئی پانچ سو سالوں تک ایک مسلمی میں ایک ہی امت چار الگ الگ اماموں کی اقتداء میں نمازیں پڑھتی رہیں۔ اس دوران امت میں بڑے بڑے فقہاء مشتمل میں پیدا ہوئے لیکن اس انحراف کو ختم کرنے کی کسی میں جرأۃ نہ ہوئی یہاں تک کہ نجدی تحریک اصلاح نے میسویں صدی کی ابتداء میں حجاز پر اپنے قبضہ کے بعد لوگوں کو ایک مصلیٰ پر جمع کر دیا۔ اور اب جب اس عمل پر کوئی پون صدی کا عرصہ گزر چکا ہے، کسی کو اس بات کا

خیال بھی نہیں آتا کہ چار علیحدہ مصلوں کے لپیٹ دینے سے ہماری نمازوں میں کوئی فقہی خلل واقع ہو گیا ہو۔ پھر کوئی وجہ نہیں کہ ان جیسے دوسرے اخراجات کی درستگی کو ناقابل عمل سمجھا جائے۔

اے کاش کہ ہمیں اس بات کا احساس ہوتا کہ ہمارے ملی گراف کا مسلسل نیچے گرتے جانا دراصل ہماری باہمی نظری خانہ جنگی کے سبب ہے جس نے شیعہ، سنتی، حنفی، شافعی، بریلوی، دیوبندی اور بھانست بھانست کے مختلف گروہوں کو باہم ایک دوسرے سے برسر پیکار کر رکھا ہے۔ کوئی ہزار سالوں پر محیط باہمی منافرت کا یہ سلسلہ تھا میں نہیں تھتا۔ بلکہ گزرتے وقوں کے ساتھ اس کی لمسلسل تیز ہوتی جاتی ہے۔ بھلا ایسی صورت میں یہ امت اقوامِ عالم کی رہنمائی تو کجا خودا پنے لیے ایک پر سکون اور روشن مستقبل کا تصور بھی کیسے کر سکتی ہے۔

شتر مرغی مسائل کو موخر ضرور کرتی ہے لیکن اس سے مسائل حل نہیں ہوتے بلکہ ان کی تینگی میں مسلسل اضافہ ہوتا رہتا ہے۔ صدیوں سے ہمارے صلح جو مصلحین اس خیال کا اعادہ کرتے رہے ہیں کہ شیعہ سنبھالیں اپنی اپنی جگہ برحق ہیں اور اسی طرح چار سنبھالیں اس قسم کے مغالطوں نے ہمیں اصل مسائل کے ادراک سے روکے رکھا ہے۔ اب محض یہ کہنے سے کام نہیں چلے گا کہ خداۓ واحد کی عطا کردہ حنیفہ مسلمانہ کی شناخت کو ترک کرنے والے لوگ جو فرقہ پرستی، ائمہ پرستی، شیعوں پرستی اور ان جیسی دیگر پرستشوں میں بنتا ہیں اور جنہوں نے علی الاعلان خدائے واحد کے بجائے اپنے اپنے فرقے اور گروہ کا علم بلند کر رکھا یہ سب کے سب بیک وقت حق پر ہیں کہ ایسا کہنا وی اور عقل دونوں کا انکار ہے۔ جیسا کہ ہم نے عرض کیا، قرآن کا فرمان ہے کہ اے محمد جن لوگوں نے دین میں فرقہ بندی کو ہوادی اور گروہوں میں بٹ گئے ان کا تم سے کوئی تعلق باقی نہیں رہ گیا۔ موئی سے موئی عقل والا آدمی بھی اس کلتہ سے ناواقف نہیں کہ جن لوگوں نے امت مسلمہ میں اپنی الگ گروہی شناخت بنائی انہوں نے دراصل سبیل المؤمنین سے بغاوت کا علم بلند کیا۔ امت کا مفاد اور اس کی قوت فرقوں کے خاتمے میں ہے، پھر یہ کیسے ممکن ہے کہ امت کے تمام ہی فرقے جنہوں نے مسلمان محض کی شناخت کو

خیر باد کہتے ہوئے غیر اسلامی شناختوں کا علم بلند کیا، جو شیعہ، سنی، حنفی، شافعی ہو گئے، اور جن کے ہاتھوں سے جبل اللہ امتنین پھسل گئی، وہ سب بیک وقت برحق ہوں۔

پیغمبر انا و رتاریجی اسلام میں فرق

مسلمانوں میں فرقہ بندی کاظمہ اور مختلف چھوٹے چھوٹے سیاسی، فقہی اور نسلی خیموں کا قیام تاریخ کے مختلف ادوار میں عمل میں آیا ہے۔ صدر اول کا اسلام ان احتہامات اور آلاتیشات سے یکسر پاک تھا۔ اگر ہم اپنی دانشور انا و رتاریخ کا کسی حد تک اور اک رکھتے ہوں تو ہمارے لیے گروہی تعصبات پر قابو پانا اور فریق مخالف کے نقطہ نظر کو سمجھنا بہت آسان ہو جائے گا۔

اسلام کی ابتدائی تین صدیوں میں مسلمان اپنے تمام تراختلاف فکر و نظر کے باوجود ایک امت تھے۔ شہادتِ عثمان[ؑ] سے لے کر جمل اور صفين کی خانہ جنگیاں اور پھر آگے چل کر اموی اور عباسی انقلابات کے باوجود دین کے نام پر گروہ بندیوں کا وجود نہ تھا۔ گو کہ اس دوران اکہ اہل بیت کے حوالے سے مختلف چھوٹے بڑے خروج عمل میں آتے رہے، لیکن آلی بویہ کی امیر الامرائی کے قیام سے پہلے کسی کے حاشیہ خیال میں بھی یہ بات نہ آتی تھی کہ اسلام کا واثنا عشری قائد کسی الگ نظری شناخت کا حامل ہو سکتا ہے۔ نہ فاطمین کی خلافت سے پہلے اسماعیلی اسلام کی باطنی تعبیرات کو ایک تبادل اور مسلمہ فکر کی حیثیت حاصل تھی اور نہ ہی عباسیوں کے منصہ شہود پر آنے سے پہلے سنی اسلام کے خدو خال واضح ہو پائے تھے۔ تب پوری امت اپنے تمام تراختلاف فکر و نظر کے باوجود ایک وحدت تھی۔ کسی کو واثنا عشری، سبعیہ یا قطعیہ کا نام دینا مخالفین کا پروپیگنڈہ سمجھا جاتا تھا۔ کوئی اپنے آپ کو اہل العدل والا سستقامہ کہتا تو کسی کو یہ دعویٰ تھا کہ اس کا موقف سیمیل المؤمنین کا آئینہ دار ہے۔ ابتدائی تین صدیوں تک اہل علم کے حلقتے، فقہ و روایت کے دبستان اور روایتوں کے مجموعے تمام ہی گروہوں کی مشترکہ میراث سمجھے جاتے تھے۔ بخاری و مسلم اور ان جیسے دیسیوں مجموعے، جن کے ذکرے تاریجی مصادر میں مذکور ہیں، تمام ہی مکاتب فکر کے لیے یکساں دلچسپی کا باعث تھے۔

روایات کے ان مجموعوں میں بیک وقت شیعہ سنی روحانیت کی حامل روایتیں پائی جاتی تھیں۔ آج بھی مسلم میں خرہ نماز یا متعہ جیسی شیعی روایتیں موجود ہیں اور سب سے بڑھ کر یہ کہ غدر یغم کی شیعی روایت مندرجہ جیسے سنی دفتر حدیث میں اپنی تمام تر آب و تاب کے ساتھ جلوہ گر ہے۔ اس کے علاوہ بخاری میں بوقت وصالِ نبی وصیت کے قلمبند کیے جانے کا ذکر اور اس کو موخر کرنے کے لیے حضرت عمرؓ کا حسبنا کتاب اللہ کا اصرار اور اس فتنم کی دسیوں ایسی روایتیں موجود ہیں جس سے شیعہ علماء اپنے موقف کی صحت پر دلیل لاتے ہیں۔ واقعہ یہ ہے کہ چوتھی صدی کی ابتداء تک چونکہ شیعہ سنی کی مذہبی بنیادوں پر تقویم عمل میں نہیں آئی تھی سوبخاری اور مسلم جیسے جامعینِ حدیث امت کے مجموعی روحانیت کے نمائندہ سمجھے جاتے تھے۔ البتہ جب چوتھی صدی کے پہلے ربیع میں شیعوں نے اپنی روایات کے مجموعے الگ کر لیے تو ان متروکہ کتابوں کو سنی آخذ حدیث کی حیثیت حاصل ہو گئی۔ علیحدہ شیعہ فرقہ کی تشكیل و تدوین کا تمام تر علمی کام، جس نے اسے ایک منفرد فکری گروہ کی حیثیت سے منتخ کیا آپ بویہ کی امیر الامرائی میں انجام پایا۔ کلینی کی جمع کردہ روایتوں کے مجموعے محض ایک علمی کارناٹے کی حیثیت سے زندہ رہتے اگر انھیں عہد آپ بویہ میں شیعہ امہات الکتب کی حیثیت سے اختیار نہ کیا جاتا اور اگر شریف رضی اور مرتفعی کے ہاتھوں نجح البلاغی کی ترتیب و تدوین نہ ہوتی اور اگر اسی عہد میں نجف اور کربلا کی زیارت گاہیں وجود میں نہ آتیں تو شیعی اسلام کا ایک علیحدہ قابل وجود میں نہ آتا۔ بالکل اسی طرح اگر قاہرہ میں فاطمی خلافت قائم نہ ہوتی، جامعہ ازہر میں دعائم الاسلام کا درس جاری نہ ہوتا اور اسما علیل امامت پر دلیل لانے کے لیے علماء و دعاۃ، مبلغین کی کشیز فری کی تیاری کی ضرورت محسوس نہ ہوتی اور اگر صوفیوں کے بھیس میں اسما علیل داعی، ملتان، کرمان، دہلی اور اجیہر کے شہروں میں نہ پہنچتے تو اسما علیل اسلام کو اعتبار ملتا اور نہ ہی جمہور مسلمانوں کے حلقوں میں آل بیت کے حوالے سے پہنچتے تو غیر معمولی تقدس کا حامل سمجھا جاتا۔ اور اگر عباہیوں کی خلافت قائم نہ ہوتی تو آل عباس کی مدح سے ہمارے جمہ کے خطبے خالی ہوتے۔ گویا دین کی ان مختلف تعبیرات کے پیچھے ان سیاسی حادث کی کارفرمائی ہے جس نے اپنے سیاسی مقاصد کے لیے دین کو بڑی شقی القی کے ساتھ

استعمال کیا۔ گوکہ یہ ریاستیں اپنی باہمی چاقش کے نتیجہ میں دیریا سویرتارخ کے پردے میں غائب ہو گئیں، ان کی پیدا کردہ فتنہ سامانیاں اور گروہ بندیاں آج بھی ہمارے لیے سوہان روح بنی ہوئی ہیں۔ ایک نئی ابتداء کے لیے لازم ہے کہ ہم تاریخ کوتاری کی حیثیت سے پڑھیں، اسے دین نہ سمجھیں۔ اول الذکر رویہ ہمیں تاریخ سے عبرت اور صحت پر مہیز کرتا ہے جب کہ آخر الذکر پر گامن ہو کر ہم خود ہی باعث عبرت بن جاتے ہیں۔

بعض کلیدی احرافات پر ایک نظر

خلافت یا امامت

شیعہ اور سُنّی ان دو فرقوں کو جو چیز ایک دوسرے سے الگ کر دیتی ہے وہ امامت یا خلافت کے سلسلہ میں ان کا متحارب نقطہ نظر ہے۔ اثناعشری شیعہ پارہ اماموں کو من جانب اللہ مامور و منصوص گردانتے ہیں، اسماعیلی جواب ابتداء سات اماموں کے قائل تھے اب زندہ اماموں کے سلسلہ میں یقین رکھتے ہیں۔ سُنّی حضرات خلفاء اربعہ کو عقیدے کا حصہ سمجھتے ہیں البتہ عملی طور پر چارائیہ فقہ نے ان کی مذہبی زندگی کی کمان صدیوں سے سنبھال رکھی ہے۔ اب اگر کھلے دل و دماغ سے ان تمام فقاٹ انظر کا جائزہ لیجئے تو تھوڑی سی کرید سے پتہ چلتا ہے کہ ان تمام عقائد کا دین سے کچھ بھی علاقہ نہیں۔ یہ تو تاریخ کی مختلف تعبیرات ہیں جو دین اسلام کی تکمیل کے بعد تاریخ کے مختلف ادوار میں مدون ہوئیں۔ پھر کوئی وجہ نہیں کہ انھیں عقیدے کا ساتھ اور اعتبار عطا کر دیا جائے۔ خلفاء اربعہ کا مروجہ سُنی تصور عباسی خلیفہ متوفی کے عہد میں تشكیل پایا۔ اس سے پہلے یہ تصور عام تھا کہ حضرت عثمانؓ کی شہادت کے ساتھ ہی مسلمانوں کی متفقہ سیاست کا خاتمہ ہو گیا۔ حضرت علیؓ کا ساڑھے چار سالہ عہد باہمی خانہ جنگلیوں سے عبارت رہا۔ بلاشبہ کا بڑا حصہ ان کی خلافت کا انکاری رہا اور ان کے عہد میں مسلمان ایک خلافت پر مجتمع نہ ہو سکے۔ اسی سبب عہدِ معاویہ میں تین خلفاء کے تذکرے پر ہی الکتفا

کیا جاتا تھا۔ البتہ عہد عباسی میں اجتماعی مصالح کے پیش نظر امام احمد ابن حنبل نے حضرت علیؓ کو چوتھے خلیفہ راشد کی حیثیت سے سنی سیاسی موقف کا حصہ بنالیا۔ بہر حال ان کے عہد تک اس موقف کا اظہار تاریخ کو ایک نئے انداز سے پڑھنے کی کوشش تھی اور بس۔ حضرت علیؓ کی شخصی جلالت اور ان کی عظیم الشان خدمات کے پیش نظر اس موقف کو بہت جلد قبولیت عامہ مل گیا۔ آل عباس کے سیاسی استحکام کے لیے بھی یہ بات مناسب تھی کہ وہ مسلمانوں کے تمام ہی گروہوں کو ساتھ لے کر چلنے کا ظرف رکھتے ہوں، سو ائمہ اربعہ کے ساتھ ساتھ اہل بیت کی فضیلت کا اظہار بھی جمعہ کے خطبوں کا حصہ بن گیا اور بہت جلد مساجد کے منبروں سے اللهم اغفر للعباس اور وجعل خلافة فيهم جیسی دعاویں کے ساتھ سید اشباب اہل الحجۃ اور سیدۃ النساء فاطمۃ کی صدائوں سے مسجدوں کے منبر گوئختے گے۔ اس میں شبہ نہیں کہ ایک مشترکہ اسلام کی تغیراً و رسم جوئی کے اس روایہ نے عباسی خلافت کو جہور مسلمانوں میں اعتبار بخشنے میں نہایت اہم روں انجام دیا البتہ یہ سیاسی اقدامات چونکہ دین کے قالب میں کیے جا رہے تھے اور انکوں نے اسے دین کی تغیر کے طور پر دیکھا اس لیے انھیں آگے چل کر سنی عقیدے کی حیثیت حاصل ہو گئی۔ دوسری طرف بارہ اماموں کا یہ تصور جس پر آج شیعہ اسلام کی عمارت قائم ہے تو واقعیہ ہے کہ ان اماموں کے سلسلے سے خود اہل بیت کے اکابرین واقف نہ تھے۔ آج جن بارہ اماموں کی ترتیب وار فہرست سے واقفیت کو شیعہ علماء عقیدے کا حصہ جانتے ہیں، کوئی ایسی فہرست یقیناً جعفر صادق کے عہد میں نہیں پائی جاتی تھی۔ زید بن علی نے جب خروج کیا تھا تو انھیں اپنے بھائی محمد الباقر کی حمایت اور معیت حاصل نہ تھی۔ اگر اس عہد میں اہل تشیع اس بات پر مطلع ہوتے کہ محمد الباقر امام منصوص ہیں تو زید کو اس بات کی خبر کیونکرنہ ہوتی اور بھر ان کے لیے یہ کیونکر ممکن ہوتا کہ وہ امام وقت کی رضا مندی کے بغیر اپنے طور پر اقدامی عمل کا آغاز کر دیں۔ محمد ابن حنفیہ جو حضرت علیؓ کی غیر فاطمی اولاد ہیں اور جن کی انقلابی سرگرمیاں اور ان کی باقیات بہت بعد تک امویوں کے لیے در در بندی رہیں، وہ بھی منصوص امامت کے حصہ ہسینی سلسلے سے واقف نہ تھے، ورنہ انھیں اپنے طور پر انقلابی اقدامات کی ضرورت کیوں پیش آتی؟ اموی

اور عباسی عہد میں حلقہ آل بیت کے مختلف حلقوں سے امام حسین کے علاوہ کوئی ساٹھ چھوٹے بڑے خروج عمل میں آئے۔ اگر انہم منصوص کے اس الہامی سلسلے سے اہل بیت کی واقفیت ہوتی تو تیقیناً وہ ان ائمہ کی موجودگی میں اپنے طور پر خروج کی ضرورت محسوس نہ کرتے۔ گویا جس فہرست سے آشنا کیا آج ہم دین واہیان کا مسئلہ سمجھے بیٹھے ہیں اس سے ابتدائی عہد کے اہل بیت کے حلقے واقف نہ تھے، پھر اسے دین کی اساس قرار دینے کا آخر کیا جواز ہے؟ امامت کے اس آسمانی سلسلہ پر خود شیعیان اہل بیت کے مختلف حلقوں میں تاریخ کے ہر دور میں اختلاف پایا جاتا تھا اور آج بھی اسلامی، اثنا عشری، اور اہل تشیع کے دوسرے گروہوں کا علیحدہ وجود اسی سبب قائم ہے۔ فکر و نظر کا یہ سارا افتراق و انتشار خواہ وہ سینیوں میں ہو یا شیعوں میں، دراصل تاریخ کو عقیدے کے طور پر پڑھنے کے سبب ہے۔ ذرا غور کیجئے! حضرت علی جب خلیفہ مقتندر تھے، جب عالم اسلام کے ایک بڑے حصہ پران کی حکمرانی قائم تھی، کیا ان کے عہد میں شیعوں کی اذانیں الگ تھیں، یا وہ سہم امام کے نام پر اپنے تبعین سے خمس کی رقم وصول کیا کرتے تھے؟ اگر ایسا نہیں تھا تو آج ان کے نام لیوا ایک نئی اذان اور نئی دینی شناخت کے قیام پر کیوں مصر ہیں؟ کیا اس طرح وہ اپنے امام عالی مقام کی تردید و تکذیب نہیں کر رہے ہیں؟ کچھ بھی حال اہل سنت والجماعت کے علمبرداروں کا بھی ہے جنہوں نے انہمہ اربعہ کے تاریخی بیان کو عقیدے کا ساتھ بخش رکھا ہے، اور جس کے تنقیدی محاذ کے سے انھیں سُنی اسلام کی دیواریں منہدم ہوتی ہوئی معلوم ہوتی ہیں۔ خلافے اربعہ تو خیر سے صرف ایک محمد عقیدے کا اظہار ہے عملی طور پر ان کی مذہبی زندگی جن انہمہ اربعہ کی زیرگرانی جاری و ساری ہے ان کی حقیقت بس اتنی ہے کہ یہ حضرات اپنے وقت کے دوسرے بہت سے اصحاب فن کی طرح کلامی فقة میں یہ طولی رکھتے تھے۔ اوزاعی، سفیان ثوری، لیث بن سعد، سفیان بن عینیہ، ابن راہویہ، داؤد ظاہری، جریطہ طبری اور ان جیسے دیگر بہت سے علماء کی طرح اپنے اپنے عہد میں ان چار سُنی اماموں کی مندار شاد بھی قائم تھی۔ امام مالک کو اولاً غلیفہ منصور کی تادیب اور پھر اس کی حمایت حاصل ہو گئی جس کے سبب موطا سرکاری فقہ، یوں سمجھئے، اس بنتے بنتے رہ گئی۔ اسی عہد کے لیث بن سعد اپنی تمام

ترجمالست علمی کے باوجود مغض اپنے غیر مصالحانہ روایہ کے سبب سماجی منظر نامے پر ٹھٹھ کر رہ گئے۔ حتیٰ کہ آنے والے دنوں میں ایک مدرسہ فکر کی حیثیت سے ان کا تفصیلی تذکرہ بھی محفوظ نہ رہ سکا۔ خلقی فقہ قاضی ابو یوسف کے سہارے مملکت کی سرپرستی سے سرفراز ہوئی اور متوكل کے عہد میں ابن حنبل کو مدد ہی میشیر کی حیثیت حاصل ہو جانے کے سبب ان کے تفہم کا شہر ہو گیا ورنہ خود ان کے عہد میں، بلکہ بہت بعد تک، اہل فن ابن حنبل کو محض محدث جانتے، فقیہہ کی حیثیت دینے کے لیے تیار نہ تھے۔ مصر روایتی طور پر شافعی کے شاگردوں کا گڑھ تھا لیکن ممالیک کے عہد میں سیاسی مصالح کے سبب جب شافعی قاضی کا زور توڑنے کی ضرورت محسوس ہوئی تو سیاسی قیادت نے تبادلہ قضاۃ کے قیام کی ضرورت محسوس کی۔ بیہر س جسے عین جا لوٹ پر منگلوں کے طوفان بلا خیز کو روک دینے کے سبب غیر معمولی توقیر حاصل ہو گئی تھی، اس نے تبادلہ اور متحارب فقهاء کے مابین مصالحت کی خاطر چار الگ الگ مسالک کے قضاۃ معین کر دیے۔ کے پتہ تھا کہ دین اور مصالح دین سے بے خبر ایک فوجی حکمران کا یہ وقتی فیصلہ آنے والے دنوں میں دوام اور تقدس اختیار کر جائے گا، اور مسلمان ان ہی چارائے میں سے کسی ایک کی اتباع کو اپنے لیے لازم کر لیں گے۔ اگر بیہر س نے ان چار مسالک کے الگ الگ قضاۃ معین نہ کیے ہوتے تو یہ ائمہ اربعہ بھی درجنوں دوسرے کبار فقهاء کی طرح ہماری دانشوارانہ تاریخ کا حصہ ہوتے اور بس۔ انھیں سنی اسلام کے اساطین کی حیثیت حاصل نہ ہوتی۔

محضرا یہ سمجھ لیجئے کہ اگر سیاسی اختلاف کے سبب مسلمانوں میں تبادلہ خلافتوں کا ظہور نہ ہوا ہوتا، اگر اندرس کے اموی، قاہرہ کے فاطمی اور بغداد کے عباسی خلفاء نے اپنے الگ الگ سیاسی قلعے تعمیر نہ کیے ہوتے اور اگر اپنی سیاست کو جواز بخشنے کے لیے ان حضرات نے دین کا سہارانہ لیا ہوتا تو دین کے یہ مختلف قالب اپنی علیحدہ شاخت کے ساتھ ہرگز وجود میں نہ آتے۔

الہامی دین: انسانی حوالے

بھی آپ نے غور کیا دین اسلام جو منزل من اللہ ہے، اور جس کے اتمام کا کام آپ کی عین حیات مبارکہ میں ہو چکا تھا جیسا کہ آیت قرآنی الیوم اکملت لكم دینکم سے ظاہر ہے تو پھر اس آسمانی دین میں انسانی حوالوں کا آخر کیا جواز ہے؟ قرآن مجید اپنی صداقت کے لیے یہ دلیل پیش کرتا ہے کہ و لو کان من عندغیرالله لوجدو افیه اختلافاً كثیراً یعنی یہ کہ اگر تم قرآن مجید کی تعلیمات میں باہم تعارض نہیں پانتے تو اس کی وجہ یہ ہے کہ یہ میں جانب اللہ ہے ورنہ اگر انسانوں کا تعمیر کردہ دین ہوتا تو اس میں اختلاف فکر و نظر کی جا بجا کارفرمائیاں ہوتیں۔ دین اسلام میں آج اتنے مختلف قابل کے ظہور کی وجہ بھی دراصل یہی ہے کہ ان کی تشكیل و تعمیر میں وحی رباني سے کہیں زیادہ انسانی تشریحات و تعبیرات کا داخل ہے۔ حرمت ہوتی ہے کہ ایک الہامی دین، جس کا غیر محرف آسمانی و شیقہ قرآن مجید کی شکل میں آج بھی پوری آب و تاب کے ساتھ موجود ہے، اسی دین کے حاملین اپنے لیے حنفی، شافعی، زیدی، جعفری، سلفی، اسماعیلی جیسی نسبتوں کو کیونکر انگیز کیے لیتے ہیں؟ آخر یہ کیسے ہوا کہ ابو الحسن اشعری کو یہ اختیار مل گیا کہ وہ سنی اسلام کے شارح اور ترجمان بن جائیں اور ان کا تشكیل کردہ محض نامہ عقائد اگلی نسلوں کے لیے ایک ناگریز حوالہ بن جائے۔ اشعری ہوں یا ماتریدی، واصل بن عطہ ہوں یا خلیفہ مامون اور ابن حنبل، عقائد کی بحث میں ان سمجھوں نے ان حدود سے تجاوز کیا ہے جسے اللہ تعالیٰ نے قرآن مجید میں واشگاف الفاظ میں معین کر دیا تھا: کل آمن بالله و ملکته و کتبه و رسلاه لا نفرق بین احد من رسلاه۔ عقائد کے اس تفصیلی بیان کے بعد اس بات کی گنجائش ہی کب تھی کہ مسئلہ جبر و قدر یا قرآن کے حادث و قدیم ہونے یا خدا کی ذات و صفات سے متعلق مختلف امور کو عقائد کا حصہ بنایا جاتا، یا حضرت علیؑ کے خلیفہ بلا فعل یا خلیفہ راجع ہونے کی بات فہم تاریخ کے بجائے عقیدے کی حیثیت اختیار کر لیتی۔ اللہ نے ایک دین بنایا اور اپنی

کتاب میں حلال و حرام اور ترغیب و احتناب کی حدود تمام تفصیلات کے ساتھ کھول کھول کر بیان کر دیا۔ پھر اس کے بعد اس بات کی گنجائش کب تھی کہ جو چیز ایک فقیہ کے ہاں مکروہ و ممنوع ہو وہ دوسرے کے ہاں جائز اور مباح قرار پائے۔ غایت وحی تک رسائی میں انسانی فہم کا اختلاف تو یقیناً ہو سکتا ہے لیکن ناقص انسانی فہم کو دینی مانع کی حیثیت حاصل ہو جائے اس ستم طریقی کا آخر کیا جواز ہے؟ اصولی طور پر تو ہم آج بھی اس بات کے قائل ہیں کہ پچھلے بھی ہماری طرح انسان تھے جن سے خطاو صواب دونوں کے صدور کا امکان تھا لیکن ہم رجال و نحن رجال کہنے کے باوجود اہل تشیع جس طرح کلینی، شیخ مفید، شریف رضی و مرتضی اور شیخ الطائف طوسی کے دو اوین کو پس پشت نہیں ڈال سکتے، اسی طرح اہل سنت بھی اپنے اندر یہ جرأت نہیں پاتے کہ وہ انہمہ اربعہ سے ماوراء دین میں کے اصل پیغمبر انہ خدا کو اجازہ نہ متصور کر سکیں۔ حتیٰ کہ جن لوگوں کو ترک تقلید کا دعویٰ ہے اور جو راست کتاب و سنت سے اکتساب کی بات کرتے ہیں، وہ بھی سلف صالحین کی اتباع سے آگئے نہیں پہنچتے۔ اب انھیں یہ کون سمجھائے کہ آج ہم جنھیں سلف صالحین قرار دیے بیٹھے ہیں انھیں اپنے زمانے میں یہ تقدیس اور یہ اعتبار حاصل نہ تھا۔ معاصرین سے باقاعدہ ان کی چشمک رہتی۔ اگر اہل علم کا ایک حلقة ان کے مذاہوں اور شاگردوں پر مشتمل ہوتا تو دوسرا حلقة ان کی تردید و تکذیب بلکہ بسا اوقات ان کی تکفیر سے بھی بازنہیں آتا۔ خطیب بغدادی نے کبار فقہاء اور ان کے شاگردوں کی ایک دوسرے کے بارے میں لا ف زنی کو ہماری عبرت کے لیے محفوظ کر دیا ہے۔ بخاری اور مسلم جن کے مجموعوں کو آج قرآن کی سی تقدیسیں حاصل ہے اور جنھیں بعض لوگ اصح کتاب بعد کتاب اللہ کہنے سے بھی نہیں چوکتے، یہ حضرات بھی اپنے زمانے میں غیر متنازع نہ تھے۔ کہا جاتا ہے کہ اسماعیل بخاری اور محمد بن عسکری زہلی کی باہمی چشمک جب شدت اختیار کر گئی تو امام مسلم کے لیے یہ فیصلہ کرنا کچھ آسان نہ رہا کہ وہ اپنے ان دو اساتذہ میں سے کس کی حمایت کریں۔ مسلم نے بالآخر زہلی سے کنارہ کشی اختیار کر لی۔ اس مخالفت میں وہ اس حد تک گئے کہ انہوں نے زہلی سے حاصل کردہ تمام احادیث و آثار کی تقلیں اونٹوں پر لدوا کر انھیں واپس بھجوادیں۔ اب ذرا غور کیجئے! اگر ان دو شیوخ کا جھگڑا اس شدت کو نہ

پہنچا ہوتا تو مسلم کے مجموعہ احادیث کی شکل آج کتنی مختلف ہوتی۔ پھر کوئی وجہ نہیں کہ انسانی تالیفات کو جس کی جمع و تدوین اور تحقیق و تجزیے میں انسانی ذہن کی کارفرمائی ہو اسے لازوال دینی ماغذی کی حیثیت عطا کر دی جائے اور وہ بھی اس طرح کہ صحاح ستہ کی بنیاد پر سنی اسلام کا خرمن تشکیل پائے اور کافی، ابن بابویہ، استبصار تو سی اور نہیں المبلغۃ کی بنیاد پر شیعہ اسلام کی عمارت قائم ہو۔

احباد اسلام کا ظہور

اسلام کی ابتدائی صدیوں میں جب قرآن مجید ہمارے فکر و عمل کا واحد حوالہ تھا کسی کو یہ خیال بھی نہ آتا کہ وہ کسی مسئلہ پر کبار شیوخ سے رہنمائی کا طالب ہوتا۔ حضرت عمرؓ کے فہم قرآن پر ایک بادیہ نشیں عورت برسر عام شہرات وارد کرتی، عمرؓ کو اپنی غلطی کا احساس ہو جاتا اور وہ برسر منبر اپنے موقف سے رجوع کر لیتے جیسا کہ مہر کے مسئلہ پر تاریخ و آثار کی کتابوں میں تفصیلات مذکور ہیں۔
ماعین زکوٰۃ کے سلسلے میں ابو بکر صدیق رضی اللہ عنہ کا سخت گیر موقف باہمی اتفاق رائے کے نتھان کے سب قتعل کا شکار رہا یہاں تک کہ اسی ان رذہ کو حضرت عمرؓ کے زمانے میں رہائی مل گئی۔ جب ابو بکرؓ اور عمرؓ جیسے کبار صحابہ کے فہم و استنباط کو فتویٰ کی حیثیت حاصل نہ تھی، اور اسے عام مسلمان قرآن کی کسوٹی پر پہنچ کرنا اپنا حق سمجھتے تو اندازہ کیا جاسکتا ہے کہ قرآن مجید کو امت کی فکری زندگی میں کس قدر مرکزی اہمیت حاصل تھی۔ مسلمانوں کی پہلی نسل اس حقیقت کا بھر پورا دراک رکھتی تھی کہ اسلام نے بندے کو خدا سے برا راست مربوط کر دیا ہے۔ اب خدا اور بندے کے مابین کسی پاپائیت یا مشائخیت کی کوئی گنجائش نہیں۔ قرآن مجید نے واشگاف الفاظ میں محمد رسول اللہ کو ایک ایسے نبی کی حیثیت سے متعارف کرایا تھا جو لوگوں کی گردنوں کو مذہبی رسوم و مقداد اور ان علائق سے آزاد کرتا ہے جس میں خانہ ساز مذہبیت نے انھیں جکڑ رکھا تھا: ويضع عنهم اصرهم والاغلال التي كانت عليهم۔
لیکن بدسمتی سے آنے والی صدیوں میں اسلام کا یہ امتیازی وصف جاتا رہا۔ اس کی ابتداء گوکہ شافعی کے الرسالۃ سے ہو گئی تھی البتہ اسلامی مولوی کی صورت گری پوری طرح عہد فاطمیین میں منع ہوئی۔

جب دین کی سیاسی تعبیر نے شرعی علوم کا درجہ حاصل کر لیا اور دارالعلوم سے الگ نظامیہ مدارس کے سلسلوں، صوفیاء کی خانقاہوں اور تکیوں میں روحانی اور دینی علوم کی گرم بازاری ہو گئی۔ قرآن مجید علوم شرعیہ کی اصطلاح سے یکسر خالی ہے۔ یہاں تو ہمیں یہ بتایا گیا ہے کہ حرام و حلال کا فیصلہ کرنا صرف اور صرف خدا نے بزرگ و برتر کا کام ہے۔ حتیٰ کہ رسول اللہ کی حیثیت بھی شارع کی نہیں بلکہ شارح کی ہے جیسا کہ آپؐ سے مفقول ہے: انی لا احل الا ما احل اللہ فی کتابه، ولا احرم الا ما حرم اللہ فی کتابه۔

قرآن مجید و الشگاف الفاظ میں فتویٰ کا حق خدا کے لیے مخصوص کرتا ہے جیسا کہ یسفتو نک فی النساء قل اللہ یفتیکم جیسی آیت سے ظاہر ہے یعنی یہ کہ وہ تم سے عورتوں کے سلسلے میں فتویٰ طلب کرتے ہیں کہ وہ اس بارے میں اللہ کا فتویٰ موجود ہے۔ اتنی میئن تصریحات کے بعد کوئی نظری گنجائش تو نہ تھی کہ ہمارے ہاں بھی پنڈت، پادری اور ربائی کی طرح مولویوں اور مشائخ کا ایک ایسا طبقہ وجود میں آجائے جسے اس بات کا دعویٰ ہو کہ وہ علوم شرعی کا شناور اور فتویٰ دینے کا اہل ہے۔ لیکن افسوس کہ اضمحلال خلافت کے ایام میں جب عباسی خلفاء قابضین اور غاصبین کو امیر الامرائی اور سلطانی عطا کرنے پر مجبور تھے انہوں نے سماجی منظernامے پر ورع و تقویٰ اور علم دین کے حوالے سے بعض فقہاء و محدثین کو منصب مشائخیت پر متنکن کر دیا۔ علماء و صوفیاء کے پاس عوامی مقبولیت تھی اور سلطانی کے خواہش مند سلاطین کے ہاتھوں میں تلوار کی قوت تھی۔ مضمحل خلافت نے اپنی بقا کے لیے ان دونوں گروہوں سے سمجھوئہ کرنے میں ہی عافیت جانی اور اس طرح خلافت جو کبھی بیک وقت دینی اور سیاسی قیادت کا امترزاج ہوا کرتی تھی خانوں میں بٹ کر رہ گئی۔ اس وقت مصلحت پسندی سے ایک بڑا اور ناقابل تلافی نقصان یہ ہوا کہ خلیفہ کی ذات ایک مؤثر قیادت کے بجائے سلاطین اور علماء کے ہاتھوں میں کٹھ پتی بن کر رہ گئی۔ سلاطین چونکہ تلوار کے سہارے بر سر اقتدار آئے تھے اس لئے ان کی شناخت ہر کس و ناکس پر عیاں تھی البتہ علماء نے ورع و تقویٰ کا المابدہ اوڑھ رکھا تھا اس لیے ان کے اصل ارادوں پر پردہ پڑا ہا۔ گذرتے وتوں کے ساتھ انھیں دین اسلام کے مستند شارحین کی

حیثیت سے دیکھا جانے لگا۔ رفتہ رفتہ ان کے اقوال اور نظائر تقدس کے حامل سمجھے جانے لگے۔ حالانکہ جب وحی ربانی سے مسلمانوں کا تعلق راست قائم تھا پچھلوں کے نظائر ہمارے پیروں کی بیڑیاں نہیں بن پاتے تھے۔ اب اس سے بڑی تاریخی شہادت اور کیا ہو گئی کہ حضرت عمرؓ نے اپنے عہد میں خود رسول اللہ کے نظائر کو بدلتا لئے میں کسی تکف کا مظاہرہ نہیں کیا تھا۔ مثلاً خراجی زمینوں کی تقسیم یا مؤلفۃ القلوب کے سلسلہ میں انہوں نے رسول اللہ کی سنت یا نظائر سے مختلف موقف اختیار کیا۔

تب وحی ربانی کی حیثیت ہمارے لیے ایک ایسے نشان راہ کی تھی جو ہمیں شاہراہ ہدایت پر ہر لمحہ گامزن رکھتی تھی۔ کہاں نبی مرسل کے نظائر کا خلا قانہ جائزہ اور کہاں شافعی اور ابو یوسف کے اقوال سے دلیل لانے کی کورانہ تقیید۔ کہاں حالات و ظروف کی تبدیلی کے سبب نظائر رسول بدلتا لئے کی ضرورت کا احساس اور کہاں شامی اور الکاسانی کی تحریروں میں غاییتِ شرع کی تلاش کی نہ موم کوشش۔ سلاطین سلاجقہ جنہوں نے بزور بازو اسلام کے سیاسی نظام میں اپنے لیے گناہش پیدا کی تھی، آنے والے دنوں میں تاریخ کا حصہ بن گئے۔ مضھل عباسی خلافت بھی مغلوں کے ہاتھوں اختتام کو پہنچی۔ البتہ مشائخیت نے علمائے شرع، متصوفین، روحانی خلفاء، نسلی سیادت جیسے مختلف ناموں سے اسلام کے نظری مرکز میں کچھ اس طرح اپنی جگہ بنائی کہ تجدید و احیاء کی ہزار کوششوں کے باوجود آج تک اس اجنبی ادارے کی بساط پیٹھی نہیں جاسکی۔ یہ خیال عام ہوا کہ دین کی تشریع و تعبیر کا تمام ترقیت اب علمائے اسلام کو حاصل ہے جن کی حیثیت وارثین علومِ نبوت کی ہے اور جن کا مقام انبیاء بنی اسرائیل سے کچھ کم نہیں۔ یہ کچھ وہی صورت حال تھی جب ربائی اکیوانے توراة کے مفاہیم پر تلمودی شارحین کا حق بتایا تھا اور جب انہوں نے اس خیال کا بر ملا اظہار کیا تھا کہ خدا نے جب ایک بار توراة ہمارے حوالے کر دی ہے تو اب اس کے مفاہیم کا تعین ہماری صواب دید پر ہے۔ دین اسلام میں اس نئی مشائخیت کے ظہور سے وحی ربانی کے گرد انسانی تشریحات و تعبیرات کا ایک حصہ قائم ہو گیا۔ عام انسانوں پر قرآن مجید کے صفحات بند ہو گئے۔ چونکہ اب ان علماء نے احتجاد و تفہم کا حق بھی

اپنے لیے محفوظ کر لیا تھا جس کے لیے آخری حوالہ سلف صاحبین کے مجدد اقوال تھے، وحی کا لازوال و شیقہ نہ تھا سوان کی تمام تر کوشش رہی کہ کتاب ہدایت دوبارہ کھلنے نہ پائے۔ کہ اگر ایسا ہوا ہوتا تو اندر یہ نہیں بلکہ اس بات کا عین امکان تھا کہ تاریخی اسلام کی عمارت ہل جاتی، معتقد میں کی ثقاہت اور جلاالت علمی شک کے دائرے میں آ جاتی اور سب سے بڑھ کر یہ کہ علمائے شرع میں کی موجودہ مرکزی حیثیت ہی زمیں بوس ہو جاتی۔ وہ جس شاخ پر بیٹھے تھے اسے اپنے ہی ہاتھوں سے کیسے کاٹ سکتے تھے؟

گذشتہ چند صد یوں سے تجدید و احیاء کی جتنی کوششیں ہوئی ہیں ان کی حیثیت دراصل منحرف اور تراشیدہ تاریخی اسلام کو ہی رنگ و روغن فراہم کرنے کی ہے۔ انہے اربعہ کی اختلافی فقہ میں وسیع انظری سے کام لینے کا مشورہ ہو یا شیعی خلیج کو پائی کی باتیں، یا اقوال بزرگان کی فقہی خاتیوں بلکہ تعذیب سے نکلنے کے لیے نئے فقہی حلیے کی دریافت کا مرشدہ، ہم سوہانے سے اپنے اخراج پر پردہ ڈالتے رہے ہیں۔ کسی کو اس بات کی جرأت نہیں ہوتی کہ وہ بانگ ہل ان فکری انحرافات اور تراشیدہ التباسات کو خیر باد کہنے کی دعوت دے، جو اس بات کی نشاندہی کرے کہ تم علوم القرآن کے نام پر مختلف قسم کی اختلافی قرأتوں، ناسخ و منسوخ کی لاطائل بحثوں، شانِ نزول کی مفتضاد روابیتوں، سیعہ احراف کی ناقابل فہم باتوں، فضائل و قوارع کی بے اصل حکایتوں اور وفق و نقوش کے مکروہ کار و بار کو عرصہ ہائے دراز سے اپنی درسگاہوں میں پڑھا رہے ہو یہ سب تھا رے تراشیدہ علوم ہیں، یہ وہ بحثیں ہیں جو بعد کے لوگوں نے ایجاد کیں، جن سے یقیناً مسلمانوں کی پہلی سلسل و اقت نہیں تھی۔

مسلمانوں کی فکری تاریخ کا یہ لکنا بڑا طفرہ ہے کہ جب وحی ربانی سے ہم ایک خلاقانہ رشته میں مربوط تھے، جب زندگی کے ہر موڑ پر یہ کتاب ہماری رہنمائی کرتی اور اپنے موقف کی حمایت میں تبعین محمد صریف قرآنی کو پیش کرنا کافی سمجھتے اس وقت فقہاء کی مندرجہ قائم نہیں ہوئی تھیں اور نہ ہی کسی کے حاشیہ کھیال میں یہ بات آتی تھی کہ وہ فرض و واجب، سنت و نوافل، مکروہ و مباح جیسی کلام زدہ اصطلاحوں کو مطالب شرع کے لیے استعمال کرتا تب ہمارے ہاں اہل یہود کے ربائیوں کی طرح

ایسے شقی القلب احبار اسلام کی کوئی نسل وجود میں نہیں آئی تھی جو کسی مکروہ عمل کو مکروہ تنزیہ کی اور مکروہ تحریکی کے خانوں میں بانٹ کر غایت شرع کو نکالتے دینے کی بابت سوچتی یا حیلہ تملیک کے ذریعہ تیباں کے مال پر ہاتھ صاف کرنے کی ترکیب بتاتی۔ تب نہ تو ہمارے درمیان کوئی حضرت مولانا کہلاتا اور نہ کسی کو شیخ الاسلام یا جمیع الاسلام جیسے تقدیمی خطابات کا سزا اور سمجھا جاتا۔ نہ کوئی فضیلۃ الشیخ تھا اور نہ سماجی الشیخ، نہ کوئی دامت برکاتہم تھا اور نہ کوئی نزا مولوی۔ حق تو یہ ہے کہ شافعی کے الرسالہ سے شروع ہونے والا یہ سفر، جو بالآخر تقطیم خلافت اور اس کے اضھال کے حصے میں علمائے اسلام کے ادارے کی شکل میں منعقد ہوا، دین اسلام میں اتنی بڑی بدعت تھی جس نے اسلام جیسے حیات افزاد دین کو ایک مجدد اور ربے روح ندھب میں تبدیل کر دیا۔ اگر فکری اور علمی تاریخ پر ہماری نگاہ ہو اور ہم تقطیم خلافت، اس کے اضھال اور اس دوران پیدا ہونے والے فکری التباسات کو بیک نظر متصور کر سکیں تو ہمارے لیے یہ سمجھنا کچھ مشکل نہیں کہ آنے والے دنوں میں اسلام کے متعدد قالب کی تشکیل کے لیے کوئی کوشش اس وقت تک با مراد نہیں ہو سکتی جب تک کہ ہم علوم شرعی کے مرجعہ تصور کا قرآن مجید کی روشنی میں از سر نو محکم کے کا یارانہ رکھتے ہوں۔ اب تک شرعی علوم کے تراشیدہ اور مخت شدہ پیانوں سے غایت قرآنی کی تفہیم و تعبیر کا کام لیا جاتا رہا ہے۔ ایک نئی ابتداء کے لیے لازم ہے کہ مناقشہ اور حکمہ کی کمان اب پوری طرح قرآن کے ہاتھوں میں سونپ دی جائے۔

یہ بات میں اس لیے کہ کہہ رہا ہوں کہ ہمارے ہاں ابتدائے عہد سے اصول دین اور اصول فقه کی مذویں میں منہج کلامی کو کچھ اس طرح درآنے کا موقع ملا کہ مناقشہ اور مجادله کے اس ماحول میں ہمارے کبار مفکرین کو بھی اس کی مضرت رسانیوں کا اندازہ نہ ہو سکا۔ عبدالرحمان المهدی کی ایما پر، جو یہ چاہتے تھے کہ استنباط شرع کے علمی اور معرفتی اصول منضبط ہو جائیں، شافعی نے الرسالہ کی تصنیف کا بیڑا اٹھایا۔ بدقتی سے آنے والے دنوں میں منہج الرسالہ کی تراش و خراش اور اس کے تنقیدی حاکمہ کے بجائے اگلی کتابیں اس کے توسعہ کے طور پر لکھی جاتی رہیں۔ اس طرح الرسالہ کو محض ایک علمی کوشش کے بجائے رفتہ رفتہ تقدیمی حیثیت حاصل ہو گئی۔ بلکہ یہ کہہ بیجیے کہ آنے

وائلے دنوں میں فقهہ کے نمو و ارتقاء کی کمان بڑی حد تک صاحب الرسالہ کے ہاتھوں میں ہی رہی۔ اب ذرا اس بات کو یوں سمجھنے؟ واصل بن عطاء جو اپنے عہد میں اپنے مفترضی رجحانات کے سبب ناقابل اعتماد سمجھے جاتے تھے انھوں نے تلاش حق کی بنیاد چار باتوں پر رکھی تھی۔ اولًا، یہ دیکھا جائے کہ اس بارے میں قرآن کیا کہتا ہے۔ ثانیًا، پھر سنت میں اس کے نظائر تلاش کیے جائیں۔ تیسرا مرحلے میں اجماع کو قابل اعتماد سمجھا جائے اور اگر ان تینوں سے کوئی واضح رہنمائی نہ ملتی ہو تو قیاس بمعنی اجتہاد سے مدلی جائے۔ آگے چل کر واصل کا یہ اصول اربعہ ایک عظیم الشان منجع کے طور پر دیکھا جانے لگا۔ حتیٰ کہ ان چار اصولوں کو مأخذ شرع کی حیثیت حاصل ہوگئی۔ واصل شاید اس بات کے لیے ممتنع نہیں کیے جاسکتے کہ انھوں نے قرآن مجید جیسے لازوال مأخذ کو تین دوسرے طبق مأخذ کی سطح پر لا اتارا ہے۔ لیکن آگے چل کر عملاً ہوا یہی کہ ان میں سے ہر ایک مأخذ نے فی نفسہ اپنی بلجہ ایک مستقل ستون کی حیثیت اختیار کر لی۔ بعض مفسرین اجماع کی توقیر میں اضافے کی خاطر یہاں تک کہنے لگے کہ قرآن مجید کی صحت و عصمت اجماع کے دم سے ہی قائم ہے کہ عبد اللہ بن مسعود معاوذه تین کو قرآن مجید کی سورتوں میں شمار نہیں کرتے تھے لیکن اجماع کے سبب انھوں نے اپنے اس موقف پر خاموشی اختیار کر لی۔ سواس نقطہ نظر کے مطابق آج قرآن مجید میں ان دو سورتوں کی موجودگی اجماع ہی کے سبب ہے۔ حالانکہ ان روایتوں کی ذرا سی کریدے سے ان کی اصلاحیت و اشکاف ہو سکتی ہے۔ لیکن فقهہ کے ان اصولی اربعہ کی ہیبت ہمارے شارحین پر کچھ اس قدر ہے کہ اس کی حمایت میں عصمت قرآن کا دامن بھی ان کے ہاتھوں سے با اوقات چھوٹ جاتا ہے۔ یہ بات بھی نگاہوں سے او جمل نہ ہو کہ شافعی کے عہد سے آج تک اس بات کا تعین نہیں ہو سکا ہے آیا اجماع سے مراد صرف اہل علم کا اجماع ہے یا عوام بھی اس میں شامل ہیں؟ پھر اجماع کسی ایک شہر کے علماء و عوام کا اجماع ہے یا اس سے مراد قائم ہی بلاد و امصار ہیں؟ ایک شہر کا اجماع دوسرے شہر کے لیے جوت ہو سکتا ہے اور یہ کہ ایک عہد کا اجماع دوسرے عہد کے لیے لا لئے اعتماد سمجھا جائے گا یا نہیں؟ ان امور پر ابھی کوئی فیصلہ کرن بابت ہونا باقی ہے۔ بلکہ ہمیں تو یہ بھی نہیں معلوم کر سکتے پر علماء و فقہاء کے مابین کچھی کوئی اجماع ہوا

بھی ہے یا نہیں۔ جب پانچ وقت کی اجتماعی عبادت کا یہ حال ہے کہ ابوحنیفہ کے ہاں فرض نماز کی پہلی رکعت میں قرأت فرض ہے جبکہ شافعی کے نزدیک تمام رکعات میں، مالک کے نزدیک پہلی تین رکعتوں میں اور حسن بصری کے نزدیک صرف پہلی رکعت میں ایسا کرنا واجب ہے۔ جب فرض نماز پر آج تک اجماع نہ ہو سکا ہو تو دوسرے امور پر اجماع کا دعویٰ کہاں تک برجت ہے اس کا اندازہ اہل نظر خود کر سکتے ہیں۔

تعیر و تفہم کے اس منجح کو اگر مغض ایک علمی معرکہ آرائی کی حیثیت حاصل ہوتی تو اس کی تراش و خراش بلکہ تطہیر و اصلاح کے امکانات بھی برقرار رہتے لیکن بدستی سے ہوا یہ کہ اُنھیں اصول فقہ کی حیثیت حاصل ہو گئی۔ اب ہر ایک کے لیے یہ لازم سمجھا جانے لگا کہ وہ مسئلہ مذکور پر نص قرآنی کے علاوہ یہ بھی دیکھے کہ اس بارے میں اجماع و آثار کیا کہتے ہیں۔ ظاہری اور شیعہ علماء نے اگر قیاس کو مسترد بھی کیا تو انہوں نے دوسرے ناموں سے ایک زندہ مجتہد کی گنجائش پیدا کر لی۔ کچھ یہی حال استحسان اور مصالح مرسل کی اصطلاحوں کا بھی ہے جو دراصل قیاس و اجتہاد کا ہی توسعیہ ہیں۔ غایت وحی کی تلاش کے اس پیچیدہ عمل نے صرف عام لوگوں پر ہی نہیں، بلکہ علماء و خواص پر بھی وحی ربانی کے دروازے بند کر دیے۔

روحانی خلافت یا پیری مریدی

وحی ربانی کے گرد فقہاء کے قائم کردہ حصار سے امت کی راہ گم ہو گئی۔ مسلمانوں کی ملی اور مذہبی زندگی اپنے ہی جیسے انسانوں کی متفاہ اور متخاب آراء کے گرد گردش کرنے لگی۔ اب کسی کو اس بات سے کوئی سروکار نہ رہا کہ کسی مسئلہ پر خدا کی کتاب کیا کہتی ہے، بلکہ اہمیت اس بات کو حاصل ہو گئی کہ اس بارے میں ان کا مسلک کیا کہتا ہے، جب ایک بار انسانوں کی گردنوں پر انسانوں کو اختیار حاصل ہو گیا تو نت نئے عنوانوں سے چھوٹے چھوٹے روحانی خداوں اور احبارِ اسلام کا مظہور فطری تھا، کہ بعینہ یہی صورت حال پاپائیت نے بعثت نبوی سے پہلے قائم کر کر تھی، بلکہ آگے چل کر تو چرچ کے

نماہندے گناہ و ثواب کی بخشش اور جنت و جہنم کے پروانے بھی عطا کرنے لگے۔ جس کا جی چاہتا وہ حسب توفیق نذرانہ کے عوض اپنی نجات کا سلسلہ بخش انتظام کر لیتا۔

حیرت ہوتی ہے کہ جس رسول کا اعزاز یہ ہوا اور جس کا فرضیہ منصوب یہ بتایا جاتا ہو کہ اس نے بندوں کی گردنوں کو خود ساختہ پیشواؤں کی گرفت سے آزاد کر کے خدا سے راست مربوط کر دیا، اسی نبی کے دین میں چند ہی صدیاں گزرنے کے بعد روحانی خلافت اور پیری و مریدی کے حوالے سے ایک نئی پاپائیت کیسے متشکل ہو گئی۔ تصوف کی ابتداء را صل مذہب کے سیاسی استعمال بلکہ اس تھحال اور بڑھتی ہوئی مادیت کے خلاف ایک احتجاجی مظاہرے کی تھی۔ پھر اسے فاطمیین نے اپنے قابل میں ڈھالنے اور اپنی سیاسی دعوت کو مستحکم کرنے کے لیے تحریک کے طور پر استعمال کیا۔ اہل اللہ کے لبادے میں ایک زیریز مین تحریک کو مقتض کرنے کے لیے اسما علیی داعی مختلف بلاد و امصار میں پھیل گئے۔ اس خفیہ تحریک کی اثر انگیزی کا اندازہ کچھ اس بات سے کیجئے کہ عین فاطمی عہد میں ملتان جیسے دور دراز علاقے میں اسما علیی ولایت قائم ہو گئی۔ محمود غزنوی کے حملہ سے پہلے تک ملتان بر صیرکی صوفی تحریک کے لیے ہیڈ کوارٹر کا کام انجام دیتا رہا۔ اس بات کے تاریخی شواہد موجود ہیں کہ میمن الدین چشتی، قطب الدین بختیار کا کی اور اس قبل کے دوسرے بہت سے بزرگوں کا اس چھوٹی سی اسما علیی ولایت میں بار بار آنا جانا لگا رہا۔ عثمان ہارونی، بہا الدین **ذکر یا**، نظام الدین اولیاء، علی بجوری، بابا فرید، شہباز قلندر اور اس طرح کے جتنے بڑے نام ہیں یہ سب لوگ دراصل جلیل القدر اور پرمز اسما علیی داعی تھے جو فاطمی سادات کی اسما علیی ریاست کو وسعت اور استحکام عطا کرنے کے خفیہ مشن پر مأمور تھے۔ اس میں شبہ نہیں کہ باطنی خلافت کے قیام سے فاطمی داعیوں نے اپنے سیاسی زوال کی بڑی حد تک تلافلی کر لی اور اس سے بھی انکار مشکل ہے کہ ان حضرات کی اولو العزمی اور زیر زمین طریقہ کار کے سبب اسلام کی دعوت ان علاقوں تک پہنچ گئی جہاں سیاسی حالات انہائی نامساعد بلکہ ناقابل نفوذ تھے۔ البتہ اسلام کا جو تصور ان صوفیا کے ذریعہ لوگوں تک پہنچا وہ دین کی غلو آمیز اسما علیی تعمیر تھی جس کی بنیاد تفضیلی علی، پیغمبر، ہمد او سوت اور تصرفات مغلہ پیر علوی پر رکھی گئی تھی۔ عالم

اسلام کے بیشتر صوفی مقابر اور خانقاہیں جو صدیوں سے مرجع خلائق بنے ہوئے ہیں، فی الواقع اسما عیلیٰ دعوت کے زیرِ زمین مراؤں رہے ہیں، حتیٰ کہ تصوف کی بیشتر اصطلاحیں مشاً پیر، مرید، شریعت، طریقت، باطن اور ظاہر وغیرہ ان ہی حضرات کی وضع کردہ ہیں۔

عباسی خلفاء بھی اہل اللہ کی بڑھتی ہوئی مقبولیت سے ناواقف نہ تھے۔ اغلب امکان ہے، نقشبندی سلسلے کو، جو حضرت علیؑ کے بجائے ابو بکر صدیقؓ سے اپنی نسبت جوڑتا ہے، ان کی پشت پناہی حاصل رہی ہو۔ ہماری تاریخ کے بیشتر بزرگ جو اپنے لیے مجی الدین کا لقب استعمال کرتے ہیں، مشاً ابن عربی یا عبد القادر جیلانی، ان کی تحریر و تقریر اور چلت پھرت پر فاطمی حوالہ خاصہ نہیاں ہے۔ مولانا نے روم کا اسما عیلیٰ نظامِ دعوت میں خاصاً اہم مقام ہے جنہوں نے اپنی تمام تر جلالت علیؑ کے باوجود اپنے آپ کو اسما عیلیٰ امام شمس الدین (شمس تبریز) کی اتباع میں دے رکھا ہے۔ شہرتانی جو بظاہر سُنی فکر میں ایک حلیل القدر عالم کی حیثیت سے دیکھے جاتے ہیں، وہ بھی بباطن اسما عیلیٰ نظامِ دعوت میں داعی الدعاۃ کے منصب پر فائز ہیں۔ عطار، سعدی، شبستری، نسیمی جیسے عبقری جنہوں نے سُنی مسلم ذہن کی تشکیل میں اہم روول انجام دیا ہے، ان کی تحریریں بھی پوشیدہ اسما عیلیٰ تعلق کا پیغمدیتی ہیں۔ اس اعتبار سے دیکھئے تو روحانی خلافت کے لبادے میں اسما عیلیٰ داعیوں نے غیر معمولی کامیابی کے ساتھ ایک عالم گیر تحریک منظم کر دی۔ گو کہ انھیں سقوط ملتان کے بعد بر صغیر میں کسی ریاست کے قیام کا موقع نہ سکا لیکن یہ ضرور ہوا کہ عالم اسلام کے مختلف خطوں میں ان روحانی خلفاء اور ان کے نائیمین نے مسلمانوں کی ایک قابل ذکر آبادی کو اپنے دائرہ تصرف میں داخل کر لیا۔

آج اس بات پر کے یقین آئے گا کہ روحانی خلافت یا پیری مریدی کا یہ کاروبار ایک سیاسی تحریک کا بچا کچھا تلچھٹ ہے جسے وحی ربانی اور اسلام کی فطری ثقافت سے دور کا بھی علاقہ نہیں۔ بلکہ اسلام تو سرے سے اس خیال کا مخالف ہے کہ انسان اپنی نجات کے نازک ترین مسئلہ کو اپنے ہی جیسے انسانوں کے سپرد کر دے یا یہ کہ انسان اور خدا کے ما بین کوئی شخص آسمانی نمائندے کے طور پر ممکن ہو جائے۔ فاطمی تحریک جو ایک نسلی تفوق کے حوالے سے خلافت کی داعی تھی اپنے انتشار کے بعد بھی

گوناگوں فکری التباسات کا سبب بنتی رہی۔ آج بھی نزاری اسماعیلیوں کے لیے آغا خان کی ذات ایک ایسے امام کی ہے جس میں خدا خود جلوہ گر ہو۔ دوسری طرف مستحلی اسماعیلیوں کے باقیات مختلف داعیوں کے رحم و کرم پر ہیں جو حق امام اور نذر انوں کے عوض ان کو نجات بخشنے کے منفعت بخش کاروبار میں مصروف ہیں۔ صوفیاء کے وہ سلسلے جنہیں بظاہرستی اسلام کی روحانی سیادت کا مین سمجھا جاتا ہے وہاں بھی متولیان کے حق میں صاحب قبر کی فیوض و برکات کا ظہور جاری ہے۔ اس صورت حال نے صدیوں سے امت کو مختلف طرق اور سلسلوں میں تقسیم کر رکھا ہے۔ حیرت ہوتی ہے کہ جن لوگوں کو خدا اور اس کے رسول نے امت کی روحانی سیادت پر مامور نہیں کیا، جن کے پاس بیعت سے سرفراز کرنے اور خلعت بانٹنے کے لئے کوئی عقلی اور قرآنی دلیل نہیں ہے، انہوں نے عین ورع و تقوی کے لبادے میں کس شفیق اقلی کے ساتھ اس مکروہ کاروبار کو جاری رکھا ہوا ہے۔

سب سے پہلی بات تو یہ سمجھ لینے کی ہے کہ مسلمانوں کی اجتماعی زندگی میں بیعت صرف امیر المؤمنین یعنی خلیفہ وقت کے لیے ہے اور خلافت کے لیے وقت نافذہ ضروری ہے۔ خلافائے راشدین نے رسول اللہ کے غیاب میں ان کے نائب کی حیثیت سے اولوالا مرکے منصب کو سنبھالا تھا۔ رہی یہ بات کہ فلاں صوفی نے فلاں سے بیعت کی اجازت حاصل کی ہے، یا فلاں نے فلاں کو اپنا خلیفہ متعین کیا یا خلعت سنوازا ہے، یا اسے دہلی اور اجیہر کی ولایت پر متمکن کیا ہے، تو یہ سب لغواور مہمل باتیں ہیں جن کا دین اسلام سے کوئی تعلق نہیں۔ بدقتی سے ہمارے بعض مؤقر علمائے کرام نے، جن میں سے اکثر اسی مخفف اور زوال زدہ سلسلوں کے پروارہ اور ہیں منت تھے، اس خیالی خلافت کو نہ صرف یہ کہ اعتبار بخشنالہ خود بھی اس لفظ میں شریک و سہیم رہے، اس لیے عام مسلمانوں کے لیے آج یہ بات سمجھنا انتہائی مشکل ہے کہ پیری مریدی کا یہ مذموم کاروبار، قبروں کی منفعت بخش تجارت اور صاحب قبر کے روحانی تصرفات کے دعوے، یہ سب ایسی باتیں ہیں جن پر شرع سے کوئی دلیل نہیں لائی جاسکتی۔ ہماری سمجھ میں یہ بات نہیں آتی کہ ایک انسان، خواہ وہ کیسا ہی ولی کامل کیوں نہ ہو، اس کی روح موت کے تین چار سو سال بعد غیر معمولی تصرفات حاصل کر لے، جیسا کہ شاہ ولی

اللہ دہلوی کا خیال ہے۔ قرآن کے ایک طالب علم کی حیثیت سے تو ہمارے لیے یہ سمجھنا بھی مشکل ہے کہ تصوف کے مختلف سلسلوں کاظمہ رکوئی آسمانی انتظام ہو یا کسی سلسلہ کو نسبت صدقی، کسی کو نسبت فاروقی، اور کسی کو نسبت علوی حاصل ہو، اور کسی کو مختلف نسبتوں کے ارتکاز و امتراج سے مشرف کیا گیا ہو۔ پتہ نہیں شاہ صاحب کو یہ بتیں کہاں سے معلوم ہوئیں، ملاعِ اعلیٰ سے ان کے رابطے کا ذریعہ کیا تھا۔ ہاں ہم اتنا ضرور جانتے ہیں کہ جب تک امت میں ان غیر قرآنی، لغو اور مجمل تصورات کا خاتمه نہیں ہوتا اور جب تک سادہ لوح انسانوں کی گردنوں کو پھر سے مشائخیت سے آزاد نہیں کرایا جاتا، امت مختلف سلاسل کے حلقوں میں منقسم رہے گی اور وحی ربانی سے اس کا تعلق منقطع رہے گا۔

نسلی سیادت

اسلام نسبی فخر و مبارکات کا سخت مخالف ہے۔ اسلامی معاشرے میں کسی شخص کا عرب یا عجم ہونا، یا کسی خاص خانوادے سے اس کا تعلق، خواہ وہ شرف و فضل میں سماجی طور پر کتنا ہی ممتاز کیوں نہ سمجھا جاتا ہو، قطعی اہمیت نہیں رکھتا کہ یہاں انسانوں کو ممتاز و ممیز قرار دینے کا پیانہ صرف اور صرف تقویٰ ہے۔ ان اکرم مکم عنده اللہ اتفاقاً کم کے قرآنی بیان نے تراشیدہ فضل و شرف کے ہر معیار کو ہمیشہ ہمیشہ کے لیے نیست و نابود کر دیا تھا۔ لیکن اسے کیا کیجھ کہ یہ جامیں عصیت جس کا انظہار ابتدأ ترقشی، طالبی، عباسی جیسے حوالوں سے ہوا، آگے چل کر خلافت و سیادت کے لیے ایک موثر حرہ سمجھا جانے لگا۔ نوبت ہے ایسی جاریہ کہ خلافت کے فاطمی دعویداروں نے آل فاطمہ کو دوسراے اہل بیت کے مقابلے میں خاص فضل و شرف کا سزاوار قرار دے ڈالا۔ حضرت فاطمہؓ، ان کے شوہر حضرت علیؓ اور دونوں فاطمی بیٹے حسن و حسین پر مشتمل ایک ایسی روحانی فیلی وجود میں آگئی جسے محمد رسول اللہ کے توسعیہ کے طور پر چیخن پاک کے نام سے کچھ اسی تو قیر کا حامل سمجھا جانے لگا جیسا کہ اہل کلیسا کے ہاں پر مشتمل آسمانی فیلی کو تقدس حاصل ہے۔ Trinity

آج رسول اللہ سے نسبی تعلق جوڑنے والے سادات کے مختلف سلسلے جو اس سر زمین پر پائے

جاتے ہیں اور جنہوں نے اس حوالے سے دین میں مشائخیت کو تسلیل اور استحکام دے رکھا ہے، واقعہ یہ ہے کہ وہی، عقل اور تاریخ کسی بھی اعتبار سے ان کا دعویٰ پایہ ثبوت کرنیں پہنچتا۔ دوسری قوموں کی طرح عربوں میں بھی نسلی فخر و مبارہت کے مظاہر پائے جاتے تھے، بلکہ عربوں پر ہی کیا موقف انسانی تاریخ میں جو لوگ بھی شہنشاہیت یا مشائخیت کے حوالے سے لوگوں کی گردنوں پر مسلط رہے ہیں، انہوں نے اپنے آپ کو آسمانی خانوادوں کا رکن باور کرایا ہے۔ خلافت کا مسئلہ جب الہیت اور تقویٰ شعارات کے بجائے قرابت کے حوالے سے دیکھا جانے لگا تو یہ مسائل الہیت اختیار کر گئے، آیا نبیؐ کی اس وراثت کا سب سے زیادہ مستحق کون ہے۔ مشکل یہ تھی کہ رسول اللہ نے اپنے پیچھے کوئی نزینہ اولاد نہیں چھوڑی تھی۔ ماکان محمد اباالحد من رجالکم ولکن رسول اللہ و خاتم النبیین کی فرآنی آیت واشگاف الفاظ میں اس حقیقت پر مطلع کرتی ہے کہ محمد رسول اللہ نے دنیا میں اپنا کوئی نسلی سلسلہ نہیں چھوڑا ہے۔ وہ تم مردوں میں سے کسی کے باپ نہیں بلکہ ان کی حیثیت خدا کے رسول اور خاتم النبیین کی ہے۔ تاریخی مصادر اس بات پر متفق ہیں کہ آج دنیا کے مختلف گوشوں میں جو لوگ خود کو سادات کہتے یا کہلاتے ہیں، وہ ہاشمی اور مطلبی تو ہو سکتے ہیں، ان کا تعلق ابوطالب، ابو جہل اور عباس و حمزہ کے خانوادوں سے تو ہو سکتا ہے، لیکن محمد رسول اللہ سے نہیں۔

اسلام میں نسلی سیادت کی راہ کب اور کس طرح ہموار ہوئی اسے بھی سمجھنے کی ضرورت ہے۔ سنی اسلام کے چارائیہ میں سے شافعی قریشی نسبت کے دعویدار ہیں۔ انہوں نے اپنے سفرنامے میں اس حوالے سے اپنی علوی مرتبت کا کھل کر اظہار کیا ہے۔ لیکن تقبیت قریشی حوالہ رسول اللہ سے راست نسبت کا دعویدار نہ تھا۔ محمد بن حفیہ جو حضرت علیؓ کے غیر فاطمی صاحبزادے تھے ان کی انقلابی تحریک کو فاطمی حوالے کے بغیر مقبولیت مل جانا اس خیال پر دال ہے کہ چین کا فلفہ یا رسول اللہ سے نسلی سلسلہ کا دعویٰ اسما علیی مبلغین کی خفیہ دعوت و تبلیغ کا مر ہون منت ہے۔ اسما علیی مأخذ میں، جس سے دوسرے شیعہ حلے بھی متاثر ہوئے بغیر نہ رہ سکے، حضرت فاطمہؓ دیوالائی پیکر کی حامل ہیں۔ حسن و حسین کو جنم دینے کے باوجود انہیں بتول بمعنی باکرہ قرار دیا جاتا ہے اور یہ خیال عام ہے کہ ائمہ کی تخلیق میں جو

نطفہ استعمال ہوا ہے، اسے عام انسانی تولیدی مراحل سے کچھ بھی علاقہ نہیں۔ اسما علی اس خیال کے بھی حال ہیں کہ ابو طالب کو رسول اللہ کے مستودع کی حیثیت حاصل تھی، سوجہ علیٰ بلوغ کو پہنچ گئے تو پھر یہ امامت کا سلسلہ ان کے ذریعہ ان کی اولاد کو منتقل ہو گیا۔ اس اعتبار سے اسما علیٰ مکونی نظام میں حسن و حسین کا تعلق ائمہ کی اس آسمانی فیملی سے جاتا ہے۔ اس عقیدے کی خفیہ تبلیغ نے رفتہ رفتہ حضرت فاطمہؓ اور پختون پاک کی مفروضہ آسمانی فیملی کو اسلام میں مرکزیت عطا کر دی۔ اب تک نبی سلسلہ کے تمام تر دعوے زینہ اولاد کی بنیاد پر ہوتے آئے تھے اب فاطمہ کے دیوالیٰ پیکر کی تشكیل نے باپ کے بجائے ماں سے نسبی سلسلہ کی طرح ڈال دی۔ یہ ایک بڑی جسارت آمیز تاریخی دھاندی تھی جس نے رسول اللہ کے منقطع نسبی سلسلہ کو، جس پر قرآن کی شہادت موجود تھی، امت میں پھر سے جاری کر دیا۔ اور اس طرح سادات کے جھوٹے حوالوں سے امت کی گردنوں پر مذموم مشائخیت نے پھر سے اپنی گرفت مضبوط کر لی۔

یہ بات بھی سمجھ میں نہیں آتی کہ رسول اللہ کی دوسری بیٹیوں اور ان کی اولاد کو اس عزو و شرف سے محروم کرنے اور اس مفروضہ آسمانی فیملی سے بے خلی کی آخر کیا دبیل ہو سکتی ہے۔ رسول اللہ کی بڑی بیٹی نبینبؓ حن کے صاحبزادے علی بن ابو العاص فتح مکہ کے موقع پر رسول اللہ کی اونٹی پر سوار تھے، اور جاؤ گے چل کر جنگ یرموک میں شہید ہوئے اور رقبہ، کلشومؓ جنہوں نے مدینہ میں وفات پائی، اپنے والد کے مشن میں برابر کی شریک وہیم رہیں، لیکن ان کی اولاد کو سیاسی مبلغین نے آخراں عزو و شرف کا سزاوار کیوں نہیں سمجھا؟ ان کی اولاد دوسرے بہت سے قرشی انساب مسلمانوں کی طرح تاریخ کے صفحات میں غائب ہو گئی۔ اگر اسما علی دعوت نے حضرت فاطمہؓ وہی سیاست کی اینٹ کے طور پر استعمال نہ کیا ہوتا تو پختون پاک کا تصور تخلیق پاتا اور نہ ہی رسول اللہ سے نسبی تعلق کے خود ساختہ دعویداروں کی فوج ظفر موج آج خود کو سید کہہ رہی ہوتی۔ یہ بات بھی دلچسپی سے خالی نہیں کہ سادات کی علوئے مرتبہ کا باضابطہ سماجی اظہار آں بویہ کی امیر الامرائی کے زمانے میں ہوا، جہاں سادات کے لیے شریف کا لفظ رانج ہوا۔ شریف رضی اور شریف مرتضی کے ناموں میں شرافت کا یہی

حوالہ موجود ہے۔ آگے چل کر سادات متعلق ہر چیز بلکہ ان کا مولد و مسکن بھی شریف کھلانے لگا، حالانکہ خود ان جگہوں میں شرافت یعنی رسول اللہؐ سے نسلی تعلق کی کوئی بات یا کوئی شائیبہ بھی نہیں پایا جاتا تھا۔ رہے ہندوپاک کے سادات تو اس بارے میں تاریخی شہادت موجود ہے کہ ان میں سے پیشتر محمد الکابلی کی اولاد میں سے ہیں جو حسنی اور حسینی سلسلہ کے بجائے محمد بن حفیظہ یعنی حضرت علیؓ کی غیر فاطمی اولاد میں سے تھے۔ محمد الکابلی کو بسبب خروج اپنی جان بچانے کے لیے کابل میں سکونت اختیار کرنا پڑی جہاں انہوں نے کابل کے غیر مسلم حکمراء کی بیٹی سے شادی کر لی تھی۔ تاریخ، وحی اور عقل کی روشنی میں رسول اللہؐ سے نسبی تعلق کے جھوٹے دعویداروں کی اس سے زیادہ اور کچھ بھی حقیقت نہیں۔ رہے ہندوپاک کے مختلف صوفیاء جو اپنے اپنے زمانے میں پوشیدہ امام اعلیٰ داعیوں کے طور پر ہندوستان میں وارد ہوتے رہے تو ان کی حیثیت داعیوں کی تھی، جنہیں امام اعلیٰ ائمہ نے دعوت پر مأمور کر کھا تھا، فی نفسہ ان کا نسلی تعلق ائمہ سے نہیں تھا۔ اس حقیقت کو آج بھی داؤ دی بوہرہ حلقوں کے داعی مطلق مانتے ہیں۔ ذریت فاطمہؓ کے بارے میں مبالغہ آمیز بیانات کی اشاعت میں بھی فاطمی داعیوں نے کلیدی روں انجام دیا ہے۔ مثال کے طور پر ابن عربی جن کی فکر کا سایہ راجح العقیدہ سنی فکر پر مسلسل پڑھتا رہا ہے، نے فتوحات مکیہ میں اس خیال کی پرزو روکالت کی ہے کہ اللہ تعالیٰ نے رسول اللہؐ سے اگلے پچھلے تمام گناہوں کی معافی کا جو وعدہ کیا ہے اس میں اولاد فاطمہؓ اور قیامت تک آنے والے ان کے تمام نسبی سلسلے شامل ہیں۔ مسلمانوں میں ایسی روایتوں کی کمی نہیں جو یہ بتاتی ہیں کہ بڑے سے بڑے گناہ آلی فاطمہ سے حسن سلوک کے سبب وصل جاتے ہیں۔ بلکہ ۔

لی خمسة اطفى بها حر الوباء الحاطمة

المصطفى والمرتضى وابنهما والقاسم

(یعنی ہمارے لیے تو پانچ ہیں جن کے لطف و کرم سے وبا کی شدت ختم ہو جاتی ہے؛ مصطفیٰ اور مرتضیٰ اور دونوں کے دو بیٹے اور فاطمہؓ) کا امام اعلیٰ الاصل نغمہ سنی عوام میں بھی کثرت سے شائع اور مقبول ہے جس سے اس بات کا اندازہ لگایا جاسکتا ہے، کتفق کے لیے رسول اللہؐ سے جس نسبی سلسلے

کے انقطاع کا اعلان کیا گیا تھا اور جس پر قرآن مجید نے اپنی مہربت کر دی تھی، اسے کتنی ہوشیاری کے ساتھ فاطمین کی خفیہ تبلیغ نے توڑ دیا اور اس طرح اسلام کی حریتِ فکری تراشیدہ نبی پیشوائیت کے ہاتھوں دم توڑ گئی۔

سنت کی گروہی تعبیر

مسلمانوں کے مختلف گروہ جو آج ایک دوسرے سے الگ اپنا نظری و فکری وجود رکھتے ہیں، ان سبھوں کے پاس سنت رسولؐ پر مشتمل اپنے الگ الگ مجموعے ہیں۔ ایک فرقہ کی کتاب دوسرے فرقہ کے نزدیک قابل اعتبار نہیں، خواہ اس میں رسولؐ کی حدیثیں ہی کیوں نہ پائی جاتی ہوں۔ شیعہ حضرات سنی کتابوں سے صرف اسی وقت تک اشتغال مناسب جانتے ہیں جب تک ان کے موقف کی تائید ہوتی رہے۔ دوسری طرف سنی علماء شیعی مجموعوں کو یکسرنا قبل اعتناء سمجھتے ہیں۔ ہر فرقہ کو اس بات پر اصرار ہے کہ اس کے پاس سنت رسولؐ کا جو مجموعہ ہے، صرف وہی لائق حجت ہے۔ اس صورت حال نے امت میں شیعہ، سنی، اسماعیلی، اباضی اور اس کے علاوہ بے شمار ذیلی گروہوں کو جنم دیا ہے۔ یہ گروہ بندیاں چونکہ سنت کے پردے میں فروغ پار ہی ہیں، اس لیے تھصہ اور فرقہ بندی کی ان بنیادوں کو منہدم کرنا کچھ آسان نہیں۔ حیرت ہوتی ہے کہ سنت رسولؐ کے ان عاشقوں کو یہ بات کیوں نہیں سمجھ میں آتی کہ رسولؐ اللہ کی حدیث خواہ کسی گروہ کے پاس محفوظ ہو، مسلمان کی حیثیت سے اس کے آگے سرتسلیم خم کرنا ہمارے ایمان کا لازم ہے۔ پھر ہم محسن اس لیے کسی حدیث کو کیسے مسترد کر سکتے ہیں کہ وہ ہمارے فرقہ کی کتابوں سے باہر پائی جاتی ہے۔ اگر سنت ان ہی کتابوں میں جلوہ گر ہے، جیسا کہ عام طور پر سمجھا جاتا ہے، تو امت کے سبھی فرقے کسی نہ کسی سطح پر مغکرین حدیث کی فہرست میں شامل ہیں کہ وہ دوسرے فرقے کی کتابوں میں پائی جانے والی حدیث رسولؐ کو اپنے فکر و عمل کی بنیاد بنانے سے گریزاں ہیں۔ عام مضطرب مسلمان جو تفرقہ بندی سے نالاں اور وحدتِ امت کا خواہاں ہے وہ جب یہ دیکھتا ہے کہ مسلمانوں میں فرقہ بندی کی بنیاد یہ دین و سنت

کے حوالے سے قائم ہیں تو اس کی بہت پست ہو جاتی ہے۔ اسے اس نتیجہ پر پہنچنے میں دیر نہیں لگتی کہ اگر یہ معاملہ واقعی دین کا ہے اور ان کتابوں میں اگر مضاد اور مخابر روایتیں واقعی احوال رسول ہیں تو قیامت تک یہ فرقے متحہنہیں ہو سکتے اور یہ کہ چوتھی صدی ہجری سے امت میں تقسیم در تقسیم کا جو عمل شروع ہوا تھا، اس پر دنیا کی کوئی قوت بندھ سکتی۔

تو کیا امت مسلمہ کا فکری انتشار اور مختلف فرقوں کے مابین کبھی نہ ختم ہونے والی خانہ جنگی ہی اس کا مستقبل ہے؟ کیا یہ امت پھر سے جسد واحد میں تبدل نہیں ہو سکتی؟ گوکہ صدیوں سے ہمارے مفکرین اس صورت حال پر نالہ کناں رہے ہیں، فرقوں کو اپنی تشتت فکری کے لیے دینی بیان دل جانے کے سبب انھیں آگے راستہ مسدود نظر آیا، لہذا انہوں نے اس تکلیف وہ صورت حال کے آگے گھٹنے لیک دیے۔ اب عام طور پر یہی سمجھا جاتا ہے کہ ہمیں اسی باہمی تضاد اور تفرقے کے ساتھ زندہ رہنا ہے کہ امت کا متحده قالب اب دوبارہ تشكیل نہیں پاسکتا ہے۔ نتیجہ یہ ہے کہ روز بروز ہمارا ملی گراف گرتا جاتا ہے۔ نئی ابتداء کا ہر منصوبہ داخلی اختلاف اور منافرت بلکہ کہہ لیجئے کہ باہمی سازشوں کا شکار ہو جاتا ہے۔

اس تکلیف وہ صورت حال سے نکلنے کے لیے لازم ہے کہ ہم اس تاریخی عمل کو سمجھنے کی کوشش کریں جس کے نتیجہ میں سنت کا مردجہ تصور پیدا ہوا اور جس نے امت کو متحداً و مضمبوط بنانے کے بجائے اسے مخابر گروہوں میں تقسیم کر دیا۔ اگر ہم اس نکلنے کو سمجھ سکیں کہ سنت کا مردجہ تصور اور اس کی شیعی، سنی تقسیم ایک خاص سماجی اور سیاسی عہد کی پیداوار ہے، جب مسلمان باہمی خانہ جنگی اور سیاسی گروہ بندی کی لعنت میں بنتا تھے، جب عالم اسلام میں یہی وقت تین خلافتوں کا ظہور ہوا اور جب اصحاب خلافت کے چھٹپٹے میں آل بویہ کی امیر الامرائی، سلجوقیوں کی سلطانی اور علماء و متصوفین کی مشايخیت کے لیے سازگار ماحول میسرا گیا۔ لیکن آگے بڑھنے سے پہلے چند اہم سوالات پر غور کرنا مناسب ہوگا۔

سنت کے سلسلے میں شیعوں اور سینیوں کے ہاں دوالگ الگ حدیثیں پائی جاتی ہیں جس کے

سبب ان کے راستے الگ ہو گئے ہیں۔ سنی حدیث کے مطابق، رسول اللہ سے منسوب ہے کہ آپ نے فرمایا کہ میں اپنے پیچھے دو چیزوں چھوڑے جا رہا ہوں جنھیں تم اگر پکڑ رہے تو گمراہ نہ ہو گے اور وہ ہے خدا کی کتاب اور میری سنن۔ شیعہ کہتے ہیں ان دو چیزوں سے مراد خدا کی کتاب اور عترت اہل بیت ہے۔ آپ نے دیکھا کہ پہلی چیز میں تو دونوں فرقوں میں کوئی اختلاف نہیں۔ دونوں ہی قرآن سے تمسک کو فرمان رسول مانتے ہیں۔ البتہ اختلاف اس بات پر ہے کہ دوسری چیز جس کا آپ نے حکم دیا وہ سنن ہے یا عترت۔ یہ وہ نازک امر ہے جس پر مسلمان دو گروہوں میں بٹ گئے ہیں اس لیے اس نکتہ پر ذرا تھنڈے دل و ماغ کے ساتھ غور و فکر کی ضرورت ہے۔ مسئلہ کی تفہیم کے لیے دونوں گروہوں سے بیک وقت یہ سوال پوچھا جاسکتا ہے کہ اگر رسول اللہ نے واقعی سنن یا عترت سے تمسک کا حکم دیا تھا تو اس سے آپ کی مراد کیا تھی؟ کتاب اللہ کے ذکر سے توفی الفور ہمارے ذہن میں ایک ایسی ممکن کتاب کا تصور آ جاتا ہے جسے قرآن مجید کہتے ہیں، البتہ سنن کے حوالے سے اہل سنن کے مقبول عام مجموعے جنھیں آج ہم صحاح سنن کہتے ہیں یا عترت آں بیت کے مستند مأخذ کی حیثیت سے کلمتی، ابن بابوی، استبصار طوی اور نجح البلاغم کی تحریریں ان تمام کتابوں کے وجود سے عہدِ رسول کے مسلمان قطعی ناواقف تھے۔ احادیث و روایات کی یہ تمام کتابیں تیسرا اور پوچھی صدی میں وجود میں آئیں پھر عہدِ رسول کے مسلمان سنن یا عترت کی تلاش میں کن مجموعوں سے اشتغال کیا کرتے تھے؟ جن کتابوں کو ہم آج سنن یا عترت کا لازواں مأخذ قرار دیئے بیٹھے ہیں اور جن کے حوالے سے مذہبی گروہ بندی کی عمرت قائم ہے، وہ کتابیں تو اس وقت وجود میں بھی نہ آئی تھیں۔ پھر یہ دعویٰ کہاں تک حق بجانب ہے کہ سنن صحاح سنن میں جلوہ گر ہے اور عترت سے شیعوں کی کتب اربعہ مراد ہے۔ یہ بات بھی قابل غور ہے کہ جب سنن اور عترت کے مجموعے ناپید تھے، تو پہلی نسل کے مسلمان اس سے کیا مراد لیتے تھے؟ اس روایت کی ثقاہت سے قطع نظر یقیناً سنن کے نام پر ان کا ذہن صحاح سنن کی طرف نہ جاتا ہوگا اور نہ ہی عترت آں بیت کی تلاش میں شیعوں کی کتب اربعہ ان کی نگاہوں میں جھلکلاتی ہوگی۔ بلکہ حق تو یہ ہے کہ آں بیت کے سلسلے کو ابھی

پھلنا پھولنا باتی تھا۔ ابتدائے عہد کے مسلمان نہ بارہ اماموں کے نام اور ان کے آثار و فرمودات سے واقف تھے اور نہ ہی انھیں صحیح کتاب بعد کتاب اللہ سے اشتغال کا شرف حاصل تھا۔ پھر یہ بات بآسانی سمجھی جاسکتی ہے کہ سنت یا عترت سے خواہ کچھ بھی مراد ہو، ان مجموعوں کی طرف اشارہ ہرگز مقصود نہ تھا۔

اس نازک اور حساس مسئلہ پر ایک اور پہلو سے غور کیجئے۔ اگر سنت یا عترت واقعہ دین میں قرآن جیسی اہمیت کا حامل تھا تو رسول اللہ نے قرآن کی طرح ان کے متند مجموعے اپنے پیچھے کیوں نہیں چھوڑے؟ کہ اگر ایسا ہوا ہوتا تو اختلافات کی یہ سنگینی اور باہمی منافرتوں کے فروغ کی مذہبی بنیادیں سرے سے قائم ہی نہ ہوتیں۔ خدا اور اس کے رسول سے بہتر اس نکتہ کو اور کون سمجھ سکتا ہے کہ اتحاد میں قوت اور اختلاف میں سراسر خسارہ ہے۔ قرآن مجید تو اللہ کی رسی کو مضبوطی سے پکڑ لینے اور تفرقہ میں نہ پڑنے کا حکم دیتا ہے، وہ ہمیں اس نکتہ سے آگاہ کرتا ہے کہ مسلمانوں اگر تم اختلاف کی راہ پر چل نکلے تو دشمنوں کے مقابلے میں تمہاری ہوا کھڑ جائے گی۔ رہے وہ لوگ جنہوں نے فرقہ بندی اختیار کی اور گروہوں میں بٹ گئے تو ان کے بارے میں قرآن کا واضح فتویٰ ہے کہ ان کا دین جاتا رہا (لست منهم فی شئی)۔ پھر یہ آخر کیسے ممکن ہے کہ جو رسول اپنی زندگی میں قرآن مجید کے حفظ و کتابت کا اس قدر اتزام کرتا ہوا اور اسے ایک مکمل کتاب کی شکل میں اپنے پیچھے چھوڑ جانے کا اہتمام کرتا ہو، وہ دوسرے ماذک سلسلے میں سرے سے کوئی اہتمام ہی نہ کرے۔ بلکہ نبیؐ کے کبار اصحاب اور ان کے خلفاء بھی اقوال رسول پر مشتمل کسی مجموعے کی ترتیب و تدوین سے پہلو ہی کرتے تھے۔ پھر یہ بات بھی غور کرنے کی ہے کہ یہ تمام کتابتیں جو تیسری اور پچھی صدی کے محدثین نے مرتب کیں تو یہ اپنی تمام ترصحت اور ثقاہت کے باوجود تیکیس سالہ نبوی شب و روز کا مکمل احاطہ نہیں کرتیں اور نہ ہی ان مرتباً کو یہ دعویٰ ہے کہ رسول اللہ کا ہر قول اور آپؐ کے ہر عمل کا ریکارڈ ان مجموعوں میں جمع ہو گیا ہے۔ تو کیا یہ سمجھا جائے کہ سنت رسولؐ کا کوئی مکمل ریکارڈ جس میں رسول اللہ کا ہر قول اور آپؐ کے تیکیس سالہ نبوی شب و روز کی تمام تفصیلات موجود ہوں، آج اس امت کے پاس نہیں پایا جاتا؟

اگر ایسا ہے تو سنت سے تمک کرنے والے سنت کاملہ کی تلاش میں کہاں جائیں گے؟ کچھ یہی مشکل عترتی آل بیتی کی تعبیر کے ساتھ بھی ہے۔ مسلمانوں کے مختلف گروہوں کا مختلف تصور کئے ہیں۔ بعض کے نزدیک آل بیت محض پختن تک محدود ہے۔ بعض اسے بارہ یا سات اماموں میں منتشکل دیکھتے ہیں، بعض اس سلسلے کو آج بھی جاری سمجھتے ہیں، بعضوں کی تاویل کے مطابق آل عباس بھی حدیث کسا کے حوالے سے آل بیت میں شامل ہیں، بعض ازواج نبی کو ان میں شامل سمجھتے ہیں اور بعضوں کے نزدیک پوری امت مسلمہ حاملین مشن کی حیثیت سے رسول اللہ کی آل میں شامل ہے۔ گویا عترت بھی سنت کی طرح ایک ایسا مہم تصور ہے، جس کا حدود رجہ متعین نہیں کیا جاسکتا۔

سنت اور عترت کا یہ اختلاف اور اسوہ رسول کی یہ مخابر تاویلات جس نے امت کو کوئی ایک ہزار برسوں سے مختلف فرقوں میں تقسیم کر کھا ہے، ان کی ابتدائی صورت گری تو تیسری اور پتوحی صدی ہجری میں شروع ہوئی البتہ انھیں تقدیم و اعتبار ملنے میں مزید کئی صدیاں لگیں جب جا کر یہ تصور عام ہوا کہ ان انسانی تالیفات میں ایام و آثار کا جو علم مدون ہوا ہے وہ تمام شک و شبہ سے بالاتر ہے اور جس کے تنقیدی محاکمہ سے ہمارے مسلک اور فرقے کی بنیادیں ہی نہیں بلکہ ترک سنت کے سبب ہمارا ایمان بھی جاتا رہتا ہے۔ اس سلسلے میں سب سے پہلی بات تو یہ سمجھ لینے کی ہے کہ سنت بمعنی سنت رسول قرآن کی اصطلاح نہیں ہے۔ قرآن مجید میں سنت ابراہیم اور سنت اللہ جیسے الفاظ تو پائے جاتے ہیں، سنت رسول کی کوئی اصطلاح نہیں ملتی۔ ہاں مونین کو اس بات کی تلقین ضرور کی گئی ہے کہ ان کے لیے رسول اللہ کی ذات گرامی میں اسوہ حسنہ یعنی بہترین نمونہ موجود ہے۔ اس میں شبہ نہیں کہ ہم مسلمانوں کے لیے رسول اللہ کی شخصیت اپنے تمام تر ابعاد کے ساتھ لا اُن تقلید و اتباع ہے۔ ہماری یہ مجال نہیں کہ رسول اللہ کا کوئی قول جب ہمارے سامنے آجائے تو ہم اس کی تعییل میں ادنیٰ تامل کا بھی مظاہرہ کریں کہ ایسا کرنا ہمارے ایمان کے لیے ستم قاتل ہے۔ البتہ رسول سے ہماری محبت ہم سے یہ مطالبه کرتی ہے کہ قول رسول گی صحیت کے سلسلے میں ہم حدود رجہ احتیاط کا مظاہرہ کریں۔ کہیں ایمان نہ ہو کہ جس بات پر ہم قولِ رسول سمجھ کر ایمان لے آئے ہوں اس کی اصل مشکوک ہو کر اگر

خدا نخواستہ ایسا ہو تو پھر اس کی حیثیت رسول اللہ پر اتہام، بہتان اور کذب کی ہوگی جس کے بارے میں آپ کا ارشاد ہے: من کذب علی متعمدا فلیتبوء مقعدہ من النار۔ یہ تمام انسانی کاوشیں جن کی جمع و تدوین میں انسانی عقل و بصیرت اور جن کے چھان و پھٹک میں انسانی پیمانے استعمال ہوئے ہیں اور جس کے سبب محدثین کے درمیان روایت اور راویوں کے سلسلے میں اختلاف واقع ہو گیا ہے، مکمل ثابت کا دعویٰ نہیں کر سکتیں، لہذا کوئی وجہ نہیں کہ ایام و آثار کے سنی یا شیعی مجموعوں کو اپنے حلقوں میں تقدیس اور جیت کی حیثیت حاصل ہو۔ بخاری ہوں یا مسلم، ملینی ہوں یا ابن بابویہ اللہ تعالیٰ نے انھیں سنت کی تحریج و تدوین پر مامور نہیں کیا تھا۔ نہ ہی خدا کا ہم سے یہ مطالبہ ہے کہ ہم ان انسانی علمی کاوشوں پر آسمانی کتابوں کی طرح ایمان لے آئیں۔ پھر جس چیز کا خدا نے ہمیں مکلف نہ کیا ہوا سے جزو دین قرار دینے کی آخر ضرورت ہی کیا ہے؟ جمع و تدوین کی یہ انسانی کاوشیں اگر واقعۃ کسی خدائی انتظام کے تحت انجام پاتیں اور یہ کتابیں اگر واقعۃ وحی کا اظہار ہوتیں تو ان کی روایتوں میں اس قدر بہم اختلاف نہ ہوتا۔ قرآن مجید کی یہ آیت ان مجموعوں پر بھی صادق آتی ہے:

ولو کان من عند غیرالله لوجدوا فيه اختلافاً كثيراً۔

سنت ایک جاری عمل ہے۔ ہر معاشرے میں معروف و منکر کے حوالے سے گزرتے وقتوں کے ساتھ بعض روایات مستحکم ہوتی رہتی ہیں۔ البتہ حالات کی تبدیلی اور زمان و مکان کے بدلتے جانے سے اس روایت کے ازسرنوحا کمکہ کی ضرورت پیش آتی ہے۔ اس کے برعکس اسوہ رسول اُس لازوال پیغام کی طرف اشارہ کرتا ہے جس کے غایت اہداف میں کوئی تبدیلی نہیں کی جاسکتی۔ ابتدائی عہد کے مسلمان سنت رسول کے سلسلے میں ایک خلاقانہ رویہ کے حامل تھے۔ مثال کے طور پر جب حضرت عمرؓ نے خراجی زمینوں کے سلسلے میں رسول اللہؐ کی سنت کی ظاہری اتباع کے بجائے انصاف کی روح کو برقرار رکھنے کی کوشش کی، یا جب انھوں نے مولفۃ القلوب کے سلسلے میں نبیؐ سے علیحدہ موقف اختیار کیا، یا قحط کے زمانے میں قطع یہ کی حد کو معطل کر دیا، تو ان کا یہ خیال تھا کہ یہ اقدامات بدلتے ہوئے حالات میں کہیں زیادہ تر ین انصاف میں۔ گویا سنت اگر نظر رسولؐ کا نام ہے اور اگر اس سے مراد

رسول اللہؐ کے عملی اقدامات ہیں تو یہ ایک مسلسل نمودرہ عمل ہے جس کی ظاہری شکل و صورت ظروف و مکان کی تبدیلی کے ساتھ بدلتی جائے گی۔ بھلا رسول اللہؐ کے جلیل القدر اصحاب سے زیادہ ان کی سنت کا پیروکار اور کون ہو سکتا ہے؟ لیکن تب سنت کوئی مجحد شئی نہ تھی بلکہ یہ ایک جاری عمل کا نام تھا۔ اصحاب نبیؐ کی نگاہیں طواہ سنت کے بجائے روح سنت پر مرکوز تھیں۔ لہذا نظر نبوی سے اختلاف کو وہ سنت کی پامالی پر محروم نہیں کرتے اور نہ ہی کسی کو یہ جرأت ہوتی کہ وہ ان پر منکر یعنی سنت ہونے کی پھیلی کرتا۔

رسول اللہؐ سے غیر معمولی تعلق اور جذباتی وابستگی کے سبب ایام و آثار کے علم میں مسلمانوں کی شروع سے ہی دچکپی رہی۔ اور اس میں کچھ حرج بھی نہیں کہ اپنے محبوب رسولؐ کے ایام و واقعات کا مجلسوں میں ذکر رہے اور ان مقدس یادوں سے مشامِ جاں کو معطر کر لے جائے۔ محدثین کی مجلسوں میں عوام الناس کا اثر دہام اسی غیر معمولی محبت کے سبب رہا۔ جوں جوں رسول اللہؐ کے اصحاب دنیا سے اٹھتے گئے ان مقدس شب و روز کی ترتیب و تدوین کی پہلے سے کہیں زیادہ ضرورت محسوس ہونے لگی۔ لوگوں نے ذاتی طور پر اپنے مجموعے مرتب کر کر تھے لیکن رسول اللہؐ کے اس حکم کے سبب، جیسا کہ مسلم میں منقول ہے: لَا تَكْتُبُوا عَنِّي شَيْئاً غَيْرَا القرآن فَمَنْ كَتَبَ عَنِّي غَيْرَ القرآن فَلِيَمْحُه۔ یعنی قرآن کے علاوہ مجھ سے کسی اور بات کو تحریر میں نہ لاؤ اور کسی نے اگر کچھ لکھ رکھا ہو تو اسے چاہئے کہ وہ اسے مٹا دے۔ کسی کی یہ بہت نہ ہوتی تھی کہ عوامی یا سرکاری سطح پر باقاعدہ تدوین حدیث کا اہتمام کرتا۔ بخاری و مسلم کے مجموعے جو اپنی تدوینی خوبیوں اور تراجم ابواب کے باعث قبولیت عامہ حاصل کر گئے، یا کلینی کی اصول و فروع جو شیعی نقطہ نظر کے باعث آگے چل کر شیعی مذہب کی اساس بن گئیں، ان کی ترتیب و اشاعت کا فیصلہ ان حضرات کا ذاتی اجتہاد تھا، اسے نہ تو امت کے مشترکہ اجنبیوں کی حیثیت حاصل تھی اور نہ ہی خلیفہ وقت کی ایماء پر اسے انجام دیا گیا تھا۔ اپنے عہد میں یہ مجموعے، دوسرے بہت سے مردیہ مجموعوں کی طرح، عہد رسول کے تاریخی میان کی حیثیت سے دیکھے جاتے۔ ان کی حیثیت تقدیسی، تشریعی، یا سنت کے لازوال مآخذ کی نہیں تھی کہ اگر ایسا ہوتا تو

امام مسلم اس بات کی جسارت نہ کرتے کہ وہ اپنے دو اساتذہ زمبلی اور بخاری کے جھگڑے میں اول الذکر کی مخالفت میں اس حد تک آگے چلے جاتے کہ ان سے حاصل کردہ ساری حدیثیں انھیں واپس کر دیتے۔ تب ایام و آثار کے یہ بیانات زراعی سیاسی تناظرات کی حیثیت سے دیکھے جاتے تھے۔ ان کی حیثیت منسوب الی الرسولؐ اقوال کی تھی، مجرد اقوال رسولؐ کی نہیں۔ ان کتابوں میں کہیں خلافت کو آل عباس کا حق بتایا جاتا تو کہیں اسے آل فاطمہؓ کے لیے مخصوص سمجھا جاتا، کہیں غدریخم میں حضرت علیؑ کی تنصیب امامت کا بیان مذکور ہوتا اور کہیں یہ بتایا جاتا کہ حضرت عمرؓ نے وقت وصالؑ نبیؑ آپؑ کو وصیت لکھوانے سے روک دیا تھا اور کہیں یہ بتایا جاتا کہ شیخین نے حضرت علیؑ کو حق خلافت سے محروم کرنے کے لیے اس مسئلہ کو آپؑ کی عدم موجودگی میں پچھا اس طرح بحثت پہلایا کہ باہمی جنگ وجدال میں جاہلیت کا سامان پیدا ہو گیا۔ تب ان بیانات کو تاریخی رنگ آمیزی کا نتیجہ سمجھا جاتا۔ صحاح ستہ، مسند احمد اور حدیث کی دوسری سنّتی کتابوں میں ان روایات کا پایا جانا اسی سبب ہے کہ تب یہ کتابیں ہماری مشترکہ ثقافتی میراث سمجھی جاتی تھیں۔ البتہ جب چوتھی صدی ہجری میں تقسیم خلافت کے سبب عباسی، فاطمی اور اشاعری فرقے وجود میں آگئے اور ان فرقوں کو ریاست کی سرپرستی بھی مل گئی، تو ان فرقوں نے اپنی اپنی کتابیں الگ کر لیں۔ شیعوں نے کتب اربعہ کو سیاسی تاریخ سے آگے بڑھ کر دین اور عقیدے کی حیثیت دے ڈالی اور سنیوں نے شیعوں کے متزوکر مجموعوں کو صحاح ستہ کا تقدیسی مقام عطا کر دیا۔ ہمارے لیے یہ کہنا تو مشکل ہے کہ صحاح ستہ کی اصطلاح کا واقعی موجود کون ہے اور یہ اصطلاح پہلے پہل کب استعمال ہوئی، البتہ ہم اتنا ضرور جانتے ہیں کہ ہزار سال گزرنے کے باوجود علمائے حدیث کا اس بات پر اتفاق نہیں ہوا کہ یہ کوئی کتاب اسی ضرور جانتے ہیں کہ ہزار سال میں کون کون سے مجموعے شامل ہیں۔ بعض موطا کو اس میں شامل سمجھتے ہیں اور بعضوں کو اصرار ہے کہ یہ مقام ابن ماجہ کو ملنا چاہیے۔ رہاضع کتاب بعد کتاب اللہ کا مبالغہ آمیز بیان تو بعضوں کے نزدیک اس سے مراد بخاری ہے جب کہ بعض مسلم کو اس منصب کا سائز اور سمجھتے ہیں۔ خلیفہ منصور کے عہد میں امام مالک نے موطا کو امت کے لیے فقہی اور تشریعی مقام عطا کرنے

سے سختی سے منع کر دیا تھا۔ انھیں اس بات کا اندازہ تھا کہ کسی علمی کاؤنٹر کو خواہ اس کی ترتیب تدوین میں کتنی ہی اختیاط کیوں نہ بر قی گئی ہو، شریعی منصب نہیں عطا کیا جاسکتا۔ پھر کوئی وجہ نہیں کہ جس کام میں زمانی اور مکانی قربت کے باوجود امام مالک کوتامل رہا ہو، اسے بعد کے مدونین کے لیے روا رکھا جائے۔

جدید حزبیت

خلافت کی تقسیم اور اس کا اضھارالاگر شیعہ، سنتی، اسماعیلی، اباضی جیسے فرقوں کے استحکام کا باعث ہوا اور اگر وقت مصالحانہ سیاسی اقدام نے ائمہ اربعہ کے خیموں کو دوام اور تقدس عطا کر دیا تو میسوسیں صدی میں سقوط خلافت کے بعد اس سیاسی خلاکوپ کرنے کے لیے جو پرشور تحریکیں وجود میں آئیں، وہ بھی امت میں مزید نئے خیموں کے قیام کا سبب بن گئیں۔ جس طرح ہمارے متقدمین نے سیاسی اختلاف کو تقدیم کا رنگ دینے کی غلطی کی اور جس کے نتیجے میں ایک امت میں مختلف امتیں وجود میں آگئیں، بعضیہ یہی غلطی میسوسیں صدی کی ان تحریکیوں سے جوش اصلاح میں سرزد ہو گئی۔ حسن البنا کی اخوان المسلمين، مولانا الیاس کی تحریک ایمان اور ابوالاعلیٰ مودودی کی جماعت اسلامی جواب تدا اسلام کے اجتماعی نظام کے احیاء کے لیے اٹھی تھیں اور جن کا مقصد امت کو ایمان و اخلاص اور اس کے اصلی مشن پر از سر نو منظم کر دینا تھا، ابھی زیادہ دن نہ گزرے تھے، کہ یہ تنظیمیں فی نفسہ گروہی نفیسیات کی اسیر بن گئیں۔ اب تک مسلمان شیعہ سنتی جیسی فرقہ بندیوں میں مبتلا تھیں پھر متحارب فقہی گروہ بندیوں اور روحانی خلافت کے دعویداروں نے ان کی اجتماعی زندگی کا تاریخ بود کبھی رکھا تھا، اب یعنی تحریکیں امت کی وحدت اور اجتماعیت کو منظم کرنے کے بجائے مزید نئے خیموں کے قیام کا سبب بن گئیں۔ گوکہ ابتداء میں ان تحریکیوں کے بانیان کو خفت عوامی مخالفت کا سامنا رہا۔ ٹرین میں بیٹھا مسافر جس طرح ہر نئے آنے والے کے لیے نگاہ دلی اور تحفظات کا اظہار کرتا ہے کچھ یہی صورت حال ان تحریکیوں کے ساتھ بھی رہی۔ مثال کے طور پر جمیعۃ العلماء اور مسلم لیگ کی مقبولیت

کے زمانے میں امت کے علماء اور سوادِ عظیم دونوں کارویہ جماعتِ اسلامی کی طرفِ کمل استرداد کا تھا لیکن جب رفتہ رفتہ جماعت نے اپنا خیمہ مستحکم کر لیا تو ابوالاعلیٰ مودودی کی جماعت بھی سبیل المؤمنین کا حصہ سمجھی جانے لگی۔ بیسویں صدی میں تجدید و اصلاح کے نام پر جو تحریکیں انھیں ان کی خدمات یقیناً لائق تحسین ہیں البتہ ان تحریکوں کا اپنا کام کر جانے کے بعد ان کے تلچھت (residue) کا مستقل نظری گروہ کے طور پر باقی رہ جانا وحدتِ امت کے لئے یقیناً فال نیک نہیں۔ بیسویں صدی کی تنظیمیں جب تک ایک وقت response کے طور پر دیکھی جاتی تھیں، ان سے وحدتِ امت کو کوئی خطرہ نہ تھا۔ البتہ آگے جل کر جب یہ تنظیمیں اپنے بنايان کی تحریکوں کی بنیاد پر ایک مستقل نظری گروہ کی حیثیت اختیار کر گئیں اور ان پر ایک وقت تحریک کے بجائے cult کا سارنگ و آہنگ غالب آتا گیا، تب کہیں جا کر اس صورتِ حال کی سلگنی کا کسی قدر اندازہ ہو سکا۔ اب یہ مختلف جماعتوں جو دین کی مختلف تعبیر اور امت کے لیے مختلف پروگرام رکھتی ہیں، انھیں باہم متحداً اور متفق کرنا کچھ آسان نہیں۔ ہر جماعت ایک تبادل امارت و خلافت کا ایک تنظیمی نظام رکھتی ہے جہاں ڈسپلن کے نام پر تنظیمی امیر اپنے تبعین سے خلیفہ وقت جیسی اتباع کا طالب ہے۔ ان جماعتوں کے علاوہ ایسے افراد بھی میدان میں آئے ہیں جنہوں نے تعبیر دین کے حوالے سے منہاج انٹریشنل، الرسالہ مشن یا قرآنیں جیسے ناموں سے ایک نئی نظری شاخت کو متفقلم کرنے کی کوشش کی ہے۔ دیکھا جائے تو صاف محسوس ہوتا ہے کہ تجدید و احياء اور دعوت و تبلیغ کے نام پر ان مختلف گروہوں نے اجتماعیت کی تشکیل کے بجائے گروہی شناخت کو ہی مزید متفقلم اور مستحکم کیا ہے۔ اب ان گروہی شناختوں پر تحریک کے بجائے cult کا کہیں زیادہ گمان ہوتا ہے۔ گویا جس امت کو پہلے سے ہی شیعہ۔ سنی فرقہ بندی کا سامنا تھا، جس کا وجود صدیوں سے حنفی شافعی کی باہمی خوزریزیوں سے لہو لہاں تھا، اب اسے ہمارے عہد میں تبلیغی، جماعتی، سلفی، جمیعتہ العلمائی، دیوبندی، بریلوی اور ان جیسے بے شمار داخلی خلفشار کا سامنا ہے۔ مصیبت یہ ہے کہ ان شناختوں کے لیے مسلسل نئی نئی شناختیں رونما ہو رہی ہیں۔ ایک جماعت جب دو حصوں میں ٹکتی ہے، یا ایک مدرسہ جب اندر ورنی خلفشار کے نتیجہ میں دارالعلوم

اور دارالعلوم وقف کے ناموں سے بٹ جاتا ہے تو عام مسلمانوں کے لیے یہ فیصلہ کرنا مشکل ہو جاتا ہے کہ حق کس کے ساتھ ہے۔ دارالعلوم دیوبند ہو یا مظاہرالعلوم، جمیعۃ العلماء ہو یا سلفی تحریک، اس کی تقسیم در تقسیم کے عمل سے عام مسلمانوں کے ذہن میں اس سوال کی دھار تیز ہوتی جاتی ہے آیا انتشار اور افتراق اسلام اور اسلامیان کی بنا کا جزو لا ینگ ہے؟ آخر کیا وجہ ہے کہ جو علماً ربانیں امت کو شہب و روز اتحاد کی تلقین کرتے ہیں خود ان کی جماعتیں اور مدارس منقسم اور ان کے جھگڑے سرکاری عدالتوں میں زیر ساخت ہیں؟ دین کے نام پر ہماری یہ چلت پھرت، جس نے ہمیں ایک انتشار مسلسل سے دوچار کر رکھا ہے، اور جس کے سبب آج مسلمانوں کی مختلف جماعتوں اور فرقوں کا ربانی مشن پر اتحاد و اتفاق ناممکن ہو گیا ہے، آخر یہ صورت حال ہمیں کہاں لے جائے گی؟ آگے راستہ مسدود ہے، گروہی اسلام کے ہزار سالہ سفر نے ہمیں ایک ایسی بندگی میں پہنچا دیا ہے جہاں سے نکلنے کی کوئی سبیل دکھائی نہیں دیتی۔ اب تک اس انتشار اور افتراق کے ازالے کی چتنی بھی کوئی نہیں ہوئی ہیں، ان پر اسی فرقہ وارانہ طرز فکر اور فقہی منیج کا سایہ رہا ہے جن پر دراصل ان مسائل کو جنم دینے کی ذمہ داری عائد ہوتی ہے۔ ہمارے خیال میں جس طریقہ کارنے مسائل کو جنم دیا ہوا سی طریقہ کار پر مزید عمل پیرا رہ کر اس صورت حال کا تدارک نہیں کیا جاسکتا۔ اس کے لیے تو ضرورت ایک نئی ابتداء کی ہوتی ہے۔ لیکن مشکل یہ ہے کہ روایتی اسلام کے علمبردار اور ہمارے نظری، فکری اور تاریخی حوادث کو دین و ایمان کا تقدس عطا کرنے والے اصحاب علم ایک نئی ابتداء سے خاکف ہیں۔ انھیں اندیشہ ہے مبادا اصلاح و اجتہاد کی کوئی واقعی کوشش کہیں تاریخی اسلام کی عمارت ہی زمیں بوس نہ کر دے۔

آئیں نو سے ڈرنا، طریکہن پا اڑنا
منزل یہی کٹھن ہے، قوموں کی زندگی میں
ہمارا نظری اور فکری انحراف جس کی ابتداء تو سیاسی اختلاف سے ہوئی لیکن تیسری چوچی صدی
میں اسے با قاعدہ چھل پھولنے کا موقع میسر آیا، بعد کی صدیوں میں روز افزوں ترقی پذیر رہا، تا آنکہ

کہ امت کا اجتماعی ڈھانچے اپنے داخلی خلفشار کے بوجھ تسلی ز میں بوس ہو گیا۔ اموی، فاطمی اور عباسی خلافتوں کے سقوط میں بیرونی عوامل سے کہیں زیادہ اندر وطنی اختلاف کی کارفرائی رہی۔ مغل، صفوی اور ترک خلافت کے سقوط سے بھی یہی سبق متاثر ہے کہ ہمیں ہمارے علاوہ کوئی دوسرا ذریعہ نہیں کر سکتا۔ آج بھی عالم اسلام کی مکملہ وحدت اور اس کے احیاء کو سب سے بڑا خطرہ خود اس کے اندر وطن سے درپیش ہے۔ اپنے گرد و پیش کھلی زگاہ ڈالیے تو یہ نکتہ مزید بمرہن ہو جاتا ہے۔ یاد کیجیے! بھی زیادہ دن نہیں ہوئے جب جہاد افغانستان میں مسلمانوں کے عزم و حوصلہ اور ان کی غیر معمولی قربانیوں نے دنیا کی سب سے بڑی فوج کو شکست سے دوچار کیا تھا، لیکن جب ایک نئے نظام کی تشکیل کا وقت آیا تو نسلی، قبائلی، فقہی اور گروہی عصوبیوں کے سبب ہماری تواریخ آپس میں ہی الجھ کر رہ گئیں۔ طالبان کا فقہی اسلام دوسرے فرقوں کے لیے ایک تعزیر و تعذیب بن کر رہ گیا۔ پاکستان جو اسلام کی تحریک گاہ کے طور پر حاصل کیا گیا اور جس کے حصول میں لاکھوں انسانی جانوں کی قربانیاں ہی نہیں بلکہ برصغیر میں اسلام کا ماضی و مستقبل بھی قربان ہو کر رہ گیا، وہاں ہم اس نکتہ پر متحده ہو سکے کہ یہاں کون سا اسلام ریاست کا مذہب بننے کا سزاوار ہے؟ یعنی کس فرقہ اور فرقہ کو بالادتی حاصل ہونا چاہیے۔ کل حزب بمالدیہم فرحون کی اس صورتِ حال نے بالآخر سیکولر ڈیموکریٹی کے لیے راہ ہموار کر دی۔ دین بمعنی فرقہ کی سیاست جوں جوں آگے بڑھتی گئی، اہل قبلہ کے ایک گروہ کے لیے دوسرے گروہوں کو برداشت کرنا مشکل ہوتا گیا۔ ادھر مشرق و سطی میں شیعہ سنی منافرتوں باضابطہ ریاستی سرپرستی میں مسلسل رو بہ عروج ہے۔ نہ جانے کب یہ لا اپھٹ جائے اور یہ آگ عالم اسلام کی مرکزی سرزی میں کو - لا قادر اللہ - ایک خوفناک تباہی سے دوچار کر دے۔ یہ ہے وہ صورتِ حال جس سے آج ہم دوچار ہیں اور جو یقیناً ہمارے ہزار سالہ فکری انحراف کے منطقی شرہ اور اس کے ارتکاز کے طور پر ہمارے حصہ میں آیا ہے۔ گویا حالات انتہائی نگین ہیں جس پر بند باند ہنے کا کام اب محض روایتی ترکیبوں سے نہیں چل سکتا۔

پس چہ باید کرد

اگر ہم اس حقیقت کا ادراک کر سکتے ہوں کہ دین کی یہ فرقہ وارانہ تعبیر جس نے ہمیں صدیوں سے ایک نظری تشتت اور باہمی خانہ ہنگلی سے دوچار کر رکھا ہے اور جسے ہم غلطی سے عین دین سمجھے بیٹھے ہیں، اس کا کوئی تعلق محمد رسول اللہ کے دین سے نہیں، بلکہ یہ دراصل ہماری بحرانی تاریخ کی پیداوار ہے، تو ہمارے لیے امکانات کی ایک نئی دنیا آباد ہو سکتی ہے۔ ہمارا باہم منقسم اور مخالف ہونا نہ تو خدا کو مطلوب ہے اور نہ ہی ایسا تعلیمات پیغمبر کے حوالے سے ہے۔ رسول اللہ ﷺ کی ذات گرامی۔ جو ہم مسلمانوں کے لیے اسوہ حسنہ کی حیثیت رکھتی ہے۔ شیعہ، سنی، مالکی، سلفی، ظاہری جیسے تراشیدہ حوالوں کے لیے تمہنیں کی جاسکتی۔ اگر ہم اس تاریخی حقیقت سے واقف ہوں کہ شیعہ، سنی، اسلیعیلی کے خیسے با قاعدہ طور پر چوتھی صدی میں جا کر متغیر ہو پائے۔ عباسی خلافت، جو امامت کی نظری تقسیم کے بعد سنت اسلام کا نقب بن گئی، ابتدأ آل بیت کی تحریک کے طور پر سامنے آئی تھی اور اسی حوالے سے آل عباس کے داعیوں کو پہنچی خلافت کے استحکام کا موقع ملا تھا۔ اگر فاطمیین مصر پر قابض نہ ہوتے اور اگر اصحاب الہلالی خلافت کے سبب عین عباسی خلافت کے زیر سایہ آل بویہ کی امیر الامرائی قائم نہ ہوتی تو شیعہ، سنی اور اسلیعیلی مسلمانوں کی الگ الگ شناخت متغیر نہ ہو پاتی اور نہ ہی ابا حیوں کے لیے یہ موقع ہوتا کہ وہ اپنے آپ کو اہل العدل والا مستقامة کے نام سے متعارف کر سکیں۔ گویا ہمارا شیعہ یا سنی ہونا منزل من اللہ نہیں، بلکہ ایک تاریخی حادثہ کی باقیات کے طور پر ہے۔ کچھ یہی حال ہماری مسلکی شناخت کا بھی ہے جسے نتوال اللہ نے ہمارے لیے منتخب کیا اور نہ ہی رسول اللہ نے چار یا آٹھ اماموں کے اتباع کی تعلیم دی۔ ابوحنیفہ، مالک اور شافعی کی علمی سرگرمیوں کا عہد دوسری صدی ہجری ہے، لیکن اس وقت اور اس کے بہت بعد تک مختلف بلا دوام صار میں اس پائے کے درجنوں اصحاب فن تحریک نظر آتے ہیں۔ سفیان ثوری، اوزاعی، ابن راہویہ اور جریر طبری جیسے ناموں کی ایک کہکشاں نظر آتی ہے۔ اگر شاہ بیہری نے جدال فقہی کے ازالے کے لیے بیک وقت

چار مقابل فقهاء کا تقرر نہ کیا ہوتا اور آگے چل کر نویں صدی کی ابتداء میں برقوق نے حرم کعبہ میں چار مقابل فقیہ مصلوں کا اہتمام نہ کیا ہوتا تو سنی اسلام ائمہ اربعہ کی اصطلاح سے ناواقف ہوتا اور آج ہم جس طرح ثوری، اوزاعی اور طبری کے فقیہ مکاتب کے غیاب سے دین اسلام میں نقص نہیں پاتے، اسی طرح ائمہ اربعہ کے بغیر بھی ہماری مذہبی زندگی متحرک رہتی۔ ابن حبیل جنہوں نے متولی کے عہد میں خلافائے اربعہ کا تصور وضع کیا اور جس کے بال مقابل خلیفہ بلا فصل اہل تشیع کی پہچان بن گئی خود اپنے عہد میں، بلکہ بہت بعد تک، فقیہ کے طور پر تسلیم نہیں کئے جاتے تھے۔ فاطمیین کے ظہور میں آنے سے پہلے جمع کا خطبہ عقیدے کے بجائے سیاسی نقطہ نظر کا اظہار ہوا کرتا تھا۔ فاطمیین نے تفصیل پختجن کو خطبہ کا حصہ بنایا جسے عباسیوں نے اپنے استحقاق خلافت کے دعووں کے ساتھ کچھ اس طرح ملت کر لیا کہ انھیں سبیل الموتین کا آئینہ دار سمجھا جائے۔

علوم شرعیہ کی اصطلاح جس نے ہمارے ہاں دینی اور دینوی علوم کی مشویت کے غیر قرآنی تصور کو عام کرنے میں اہم روں انجام دیا ہے، اس کے ذکر سے قرآن و حدیث کے صفات خالی ہیں۔ ابو عبد اللہ الکاتب الخوارزمی (متوفی ۳۸۴ھ) نے پہلی مرتبہ علوم شرعیہ کی اصطلاح استعمال کی جس نے آگے چل کر وارثین علوم نبوت کا ایک حلقة پیدا کر دیا۔ دین کے نام پر منقسم اسلام کے یہ مدرسے جنھیں آج ہم سنی یا شیعہ اسلام کا قلعہ سمجھتے ہیں، فاطمیین اور عباسیوں کی سیاسی رقبہت اور وقتی مصلحت کے سبب قائم ہوئے۔ ان کی باقیات کو جاری رکھنا اور انھیں اسلام کے قلعوں کی حیثیت سے دیکھنا تاریخ سے ناواقفیت کا نتیجہ ہے۔

علماء کا مخصوص لباس جس میں وہ عام انسانوں سے الگ کوئی آسمانی مخلوق نظر آتے ہیں، اس کا بھی عہد رسولؐ اور عہد صحابہؓ میں کوئی سراغ نہیں ملتا۔ اگر قاضی ابو یوسف نے قضاء کے لیے ایک منفرد لباس رائج نہ کیا ہوتا تو مسلم معاشرے میں عام مسلمانوں سے الگ علماء لباسی کا یہ منظر دیکھنے میں نہ آتا۔ تاریخ کے وہ بیانات جس نے شیعوں اور سنیوں کو مستقل فرقوں میں تقسیم کر رکھا ہے اور جس کے سبب باہمی مخالفت بلکہ منافرت دین کا سا اعتبار حاصل کر گئی ہے، تاریخ و آثار کی یہ تمام کتابیں

تیری چھی صدی میں مرتب ہوئیں۔ اگر روایتوں کے ان مجموعوں کو مختلف فرقوں نے حسب توفیق تعمیری اور تشریعی مقام نہ دیا ہوتا یا یہ مجموعے بھی دوسرے بہت سے مجموعوں کی طرح تاریخ کے صفحات میں گم ہو گئے ہوتے، یا سقوط بغداد اور سقوط قلعۃ الموت کے وقت مخالفین کے ہتھے چڑھنے ہوتے تو آج ہمارا تاریخی وجود ان بالکل مختلف ہوتا۔

اگر خلافت کے مخابر و عویداروں نے اہل صنا کے بھیس میں روحانی خلافت اور سلاسل کا ڈول نہ ڈالا ہوتا اور اگر فاطمی داعیوں نے خراسان، ملتان، دہلی واجیر کی طرف اپنے اولو العزم داعیوں کی سفارت نہ بھیجی ہوتی تو پیری مریدی، بیعت و خلعت کی اصطلاحوں سے ہم آشنا ہوتے اور نہ ہی دین کے نام پر سادہ لوح مسلمانوں کو خانقا ہوں اور تکیوں سے وابستہ ہونے کی ضرورت محسوس ہوتی۔ جماعتوں اور تحریکوں کی باقیات cult میں منتقل ہو جانے کا عمل تو ابھی کل کی بات ہے جب غیاب خلافت میں ایک عومنی مایوسی کے سبب ہم یہ سمجھنے لگے ہیں کہ اسلام کی عالمی مرکزیت اب ایک ناقابل عمل خیال ہے سو اسی طرح کی چھوٹی چھوٹی امارتوں اور خلافتوں سے کام چلایا جائے۔ خیر کے کاموں میں شمولیت اور فاستبقوالخیرات کی اسپرٹ تو ہمارے ایمان کا حصہ ہے البتہ cult جیسی فضیا میں جینا اور اسی کے اندر امارت خلافت کا قیام اور قائد کے لیے امیر المؤمنین جیسی اطاعت کا مطالبہ اور سب سے بڑھ کر یہ کہ اس دائرے کو دوام عطا کیے رکھنے کا عمل، یہ سب ایسی باتیں ہیں جو ہماری بحراںی تاریخ کی پیداوار ہیں۔ انھیں مجبوراً انگلیز تو کیا جا سکتا ہے ان کے حق میں کتاب و سنت سے دلیل نہیں لائی جاسکتی۔

اے کاش کہ ہمیں اس بات کا واقعی ادراک ہوتا کہ خدا نے صرف اپنی کتاب نازل کی اور اپنا رسول بھیجا۔ آپ کی زندگی میں یہ دین اپنی تکمیل کو پہنچا۔ اس کے بعد جو کچھ بھی ہے وہ اہل ایمان کی تاریخ ہے جس میں عزیت کے لمحات بھی ہیں اور لغزشوں کے امکانات بھی۔ انھیں اگر تاریخ کے طور پر پڑھا جائے تو یہ ہمارے لیے باعث موعظت و عبرت ہوگی اور ہم مستقبل میں ماضی کی غلطیوں سے اپنا دامن بچاسکیں گے اور اگر اسے تشریعی اور تقدیمی حیثیت دے دی گئی تو جبل اللہ امتنین ہمارے

ہاتھوں سے پھسل جائے گی۔

متحده اسلام: امکانات و اندیشہ

گذشتہ ہزار برسوں سے ہم جس متوارث اسلام پر کار بند ہیں اور جس طرح ہم تاریخ کے مختلف ادوار میں مشکل ہونے والے مختلف تصورات کو دین قرار دیتے رہے ہیں، ایسی صورت حال میں یہ اندیشہ بالکل فطری ہے کہ اگر مروجہ دینداری کی بساط لپیٹ دی جائے تو پھر فتحی مسلمانوں کے دین کا کیا ہوگا۔ عام طور پر یہ کہا جاتا ہے کہ فقہاء و محدثین کے بغیر نماز، روزہ، حج، زکوٰۃ کا انجام دینا مشکل ہو جائے گا۔ یہ مغالطہ عام ہے کہ مفسرین جب تک شان نزول کی بابت آگاہ نہ کریں ہم پر متن قرآنی کے معانی مکشف ہو گئے اور نہ ہی متصوفین اور اہل اللہ کے بغیر ہمارے قلوب مراثیہ کی سکینت اور مشاہدہ کی تخلیوں سے منور ہو سکیں گے۔ گویا مروجہ دینداری پر خط تنشیخ پھیرنے سے فی نفسہ نہ ہب کا کار و بار ٹھپ ہو کر رہ جائے گا۔ ہمارے خیال میں اس قسم کے اندیشے دین میں کی ناقص تفہیم کے سبب ہے۔ ذرا غور کیجیے! ان فقہاء و محدثین اور مفسرین و متصوفین کے ظہور میں آنے سے پہلے مسلمانوں کی ملی اور مذہبی زندگی کس طرح قائم و دائم تھی؟ تشریع و تعبیر کا باہمی اختلاف اور مختلف پالیسی امور پر مختلف آراء تو اس وقت بھی پائی جاتی تھیں لیکن اس کے باوجود امت کا متحده قابل برقرار تھا۔ ایسا اس لیے کہ غیاب پیغمبر میں قرآن مجید کو مرکزی حوالے کی حیثیت حاصل تھی۔ تب مکروہ و مباح کی بحثوں نے سرنپیں اٹھایا تھا اور نہ ہی کسی کے لیے ممکن تھا کہ وہ ایک جاری طرز عمل یعنی سنت ثابتہ مکشوفہ پر ایک حدیث قولی یا خبر احاد کے ذریعہ سوالیہ نشان لگادیتا۔ تب خدا کی کتاب میں اور مبرہن سمجھی جاتی تھی۔ کسی کے حاشیہ خیال میں بھی یہ بات نہ آتی کہ یہاں کوئی بات خدا نے تشهیہ چھوڑ دی ہے یا کوئی نکتہ سمجھائے جانے سے رہ گیا ہے جس کی تشریع و تعبیر کا فریضہ اسے انجام دینا ہے۔ رسول اللہ ﷺ نے اپنی حیات مبارکہ میں سپردہ نفسوں کا ایک ایسا معاشرہ قائم کر دیا تھا جسے اپنی تاریخ کے اگلے تمام مراحل میں قرآن مجید کو نشان راہ کے طور پر برنا تھا۔ گویا خدا کی کتاب اور رسول اللہ صلیع

کا اسوہ جانفزا ایک ایسی جیتی جاگتی خلاقانہ روایت کے طور پر متشکل ہو گیا تھا جہاں اہل ایمان کو رباکیت، پاپاکیت یا مشائخیت کے خلا کا احساس نہ ہوتا۔ آج بھی دین فقہا کے تنت سے دامن بچانے والوں کو دین اسلام میں اسی وسعت اور حیات افزاتازگی کا احساس ہو گا جو کسی نئے پیغمبر کی آمد اور جامد رسم دینداری کے خاتمے پر ہوا کرتا ہے۔ اسے شاید اس بات سے تو محرومی رہے کہ وضو کے فرائض چار ہیں یا چھ یا سات اور اس کی سنتیں یا نوافل کیا کیا اور کتنی ہیں، یا یہ کہ نماز میں رفع یہ دین، قرأت فاتحہ خلف امام یا آمین بالجھر کی کتنی اہمیت ہے لیکن فی نفسہ وضو اور نماز کی ادائیگی میں اسے کوئی دشواری پیش نہ آئے گی۔ ایسا اس لیے کہ رسول اللہ ﷺ کی قائم کردہ روایت عہد بے عہد نہ لاؤ بعد نسل ہمیں اس طرح منتقل ہوتی رہی ہے کہ ہم آج خود کو اس کڑی کے ایک تسلسل کے طور پر پاتے ہیں۔ اختلافات تو فقہاء کی موشکافیوں کی پیروار ہیں یا راویوں کی متصادرو روابیتوں نے انھیں جنم دیا ہے۔ بھلا بتائیے! ہم میں سے کتنے مسلمان ہیں جنھیں وضو کی سنتیں یا اس کے نوافل و استحباب کا علم ہے لیکن اس کے باوجود ہماری نمازیں جاری ہیں۔ دین کے نام پر فقہی موشکافیوں کی طویل طولانی بحثیں اور صحیم و حجیم دفاتر کا، سچ تو یہ ہے کہ متحرک عملی زندگی سے کچھ بھی علاقہ نہیں۔ ہاں جدال فقہی اور غیر ضروری مناقشوں کے لیے یہاں خاصا سامان پایا جاتا ہے۔ پھر سب سے اہم بات یہ ہے کہ ہم ان صحیم و حجیم مجلدات کو نیست و نابود کرنے کی دعوت نہیں دے رہے ہیں، بلکہ انھیں صرف تشرییقی مقام سے معزول کرنے کے داعی ہیں تاکہ ایک بار پھر مسلم معاشرے میں قرآن مجید کی مرکزی حیثیت بحال ہو سکے۔

یاد رکھئے! غیاب پیغمبر میں قرآن مجید ہی وہ واحد و ثیقہ وحی ہے جو تمام شکوہ و شبہات سے بالاتر، تمام ہی اہل ایمان کے لیے، کم از کم نظری طور پر، متفقہ منشور کی حیثیت رکھتا ہے۔ رسول اللہ ﷺ کے مشن، اس کی ترجیحات اور اس کے غایت و اہداف کا بیان خدا کی اس کتاب سے بہتر اور کہاں مل سکتا ہے؟ ہمارا یہ بھی ایمان ہے کہ وحی کے اس لازوال ماذکوآخری لمحتک اقوام عالم کی رشد و ہدایت کا کام انجام دینا ہے۔ پھر یہ کتنا بڑا ظلم ہے کہ اس روشن کتاب کو ناخ و منسون، خاص

و عام اور شانِ نزول کی ظنی تاویلات کے ذریعہ کا عدم قرار دے ڈالا جائے یا اس کی آیاتِ احکام تو علمائے شرع اپنی مشقِ ستم کے لیے منتخب کر لیں اور آیاتِ اکشاف و موعظہ و حکمة کی ایک کثیر تعداد محض کتاب تلاوت بنا کر کر کھدی جائے۔

ہمیں توقع ہے کہ قرآن مجید کو نشان راہ کے طور پر برتنے کی یہ دعوتِ مکمل قرآن کو پھر سے ہمارے مطالعہ کی میز پر لے آئے گی۔ اور اگر ایسا ہو سکا تو نہ صرف یہ کہ ذیلی آخذ دین کا تشریعی اعتبار جاتا رہے گا، بلکہ خود علم کے سلسلے میں جو شویتِ مسلم معاشرے میں درآئی ہے اور جس کے سبب ہمارا فکری قابل عرصہ سے مست خرامی کا شکار ہے، اسے ایک بار پھر متحرک کیا جاسکے گا۔ یوں سمجھتے کہ فقط دروایات کے دفتر اور تغیری و تعبیر کے دو این ایک ثقافتی و رشد اور علمی تسلسل کے طور پر تو ہمارے درمیان باقی رہیں گے، لیکن کسی کے لیے ممکن نہ ہو گا کہ وہ قرآن مجید کی موجودگی میں قدماء کے قول یا فقہاء و مفسرین کی تاویلات کو جنت کے طور پر پیش کر سکے۔ یہ سب کچھ ایک ایسی صورت حال کو جنم دے گا جہاں کسی انسانی تالیف کے لیے جنتہ اللہ البالغۃ کا سا اعتبار جاتا رہے گا اور یہ حق صرف اور صرف خدا کی کتاب کے لیے مخصوص ہو جائے گا۔

ذیلی آخذ کے ساقطِ الاعتبار ہو جانے سے ان آخذ کی بنیاد پر بننے والے فرقے تحلیل ہوتے ہوئے معلوم ہوں گے۔ نہ سفی صحابہ کی بنیاد پر دین کا کوئی علیحدہ قابل تشكیل پائے گا اور ہی شیعہ کتبِ اربعہ کے آگے سرتسلیم خم کرنے کی ضرورت محسوس ہو گی۔ ائمہ اربعہ کے دو این ان کی جلالتِ علمی کے سبب قابل استفادہ ضرور سمجھے جائیں گے، البتہ ان کے ساتھ ہی شیعی، سمعلی، باضی اور ان تمام گروہوں کی تعبیری کتابیں بھی ہماری توجہ کی یکساں مستحق ہوں گی جن کا ماضی ہم سے پیوستہ اور مشترک رہا ہے اور جو تاریخ کے کسی لمحے میں بوجوہ ہم سے جدا ہو گئے۔ گویا تاریخی، تہذیبی اور تعبیری ادب کی بنیاد پر فرقہ بندی کی روایت دم توڑ دے گی۔ حتیٰ کہ کسی کے لیے اس بات کا موقع بھی نہ ہو گا کہ وہ خود کو قرآن جیسی عظیم کتاب کے حوالے سے ہی سہی ایک الگ طائفہ بتائے اور اپنے لئے خدا کی عطا کردہ شناخت 'مسلمان' کو چھوڑ کر اہل قرآن جیسا لقب اختیار کرے۔ ہمارے خیال

میں اگر قرآن کو واقعی مذاقشہ کی کمان عطا کر دی گئی تو فرقہ بندی کی گنجائش باقی نہیں رہ جائے گی۔ اور پھر فرقوں کے غیاب کے بعد علماء و احبار کے کارخانوں کی ضرورت بھی باقی نہ رہے گی۔ نہ کسی کو اس بات کی ضرورت محسوس ہو گی کہ وہ فقہ مقارن کی کتابوں میں اختلاف فقهاء کے نظائر تلاش کرے، نہ قدماء کی کتابوں پر شرح در شرح لکھنے کا عمل علم و تحقیق کی معراج سمجھا جائے گا اور نہ ہی ضمیر کے مرجع کے سلسلے میں صفحات کے صفحات سیاہ کرنے کی ضرورت محسوس ہو گی۔ نہ فرسودہ کتب کلام و منطق سے آکہ فہم و تعبیر کے طور پر ہی سہی، اشتغال کی ضرورت محسوس ہو گی، نہ ہی اس امر کی تلاش میں عمریں گزریں گی کہ کس راوی کی ثقاہت مشتبہ ہے اور کسے واقعیًّا اُن اعتبر سمجھا جاسکتا ہے۔ گویا انسانوں کے لیے کرنے کو بہت کچھ ہو گا۔ سب سے بڑی بات یہ کہ علم کی جس شویت کے ہم صدیوں سے اسیر چلے آتے ہیں اور جس کے نتیجہ میں علوم شرعیہ اور علوم جدیدہ کی تقسیم نے ہمارے اندر و مختلف اور متحارب قسم کے دماغ کو جنم دیا ہے، اس داخلی کشمکش اور تشتت کا یکسر خاتمه ہو جائے گا۔ وحی ربانی سے ہر شخص اپنی توفیق بھر راست اکتساب کر سکتے گا۔ علماء و احبار اور مشائخ و مفتیان کے غیاب میں طلب حق کے جو یا خود کو ایک ایسی صورت حال میں پائیں گے جسے قرآن قل اللہ یفتیکم سے تعبیر کرتا ہے جہاں خدا کے فتویٰ کے آگے تمام فقہی مسوٹگافیاں اور انسانی فتوے اپنا اعتبار کھو دیتے ہیں۔

یقین جانے! دین خالص جب اپنی اصل شکل میں ہمارے سامنے آئے گا تو ہی غلغله انگیز جانفرزا صورت حال پیدا ہو گی جس کا تجربہ پہلی نسل کے مسلمانوں کو ہوا تھا۔ دین تو نام ہے غیر مشروط سپردگی کا۔ اس کے برعکس رسوم عبودیت پر دین کا گمان کرنے والے ایک جامد قسم کی مذہبیت کو ہی جنم دے سکتے ہیں۔ عہد رسولؐ کے مکہ میں، جب خدا کا آخری پیغام نازل ہو رہا تھا، رسوم دینداری کی کمی نہ تھی۔ مکہ مذہب پرستی کا گھوارہ تھا، جہاں صوم و صلوٰۃ کے مظاہر اور طواف و زیارت کے رسوم بڑے منضبط انداز سے جاری تھے، لیکن قرآن مجید نے مذہب کے اس کاروبار کو سخت تلقیہ کا نشانہ بنایا:

ارایت الذی یکذب بالدین اخ

لوگو! کیا تم اس شخص کو نہیں جانتے جو دین کے پردے میں دین کی

نفی کرتا ہے؟ اس کی پیچان یہ ہے کہ یہ یتیم کو دھکے دیتا ہے اور
مسکین کو کھلانے کی ترغیب نہیں دیتا۔ سو پھر کارہوا یہ نماز یوں
پر جو اپنی نماز سے غافل ہیں، مجھن دکھاوا کرتے ہیں اور جو معمولی
چیزیں دینے سے بھی منع کر دیتے ہیں۔ (مفہوم سورۃ الماعون)

دین جب نہ ہب کا الباہدہ اوڑھ لیتا ہے اور جب دین کے غایت و اہداف کے بجائے تبعین کی تمام تر توجہ رسم کی جامد پاسداری پر مرکوز ہو جاتی ہے تو پھر معاشرے میں ایسے علماء کا ایک طبقہ بھی وجود میں آ جاتا ہے جو ان رسم کی باریک میں تفصیلات کی ترتیب و تدوین پر ہمہ وقت مستعد رہتا ہے۔ یہی وہ چور دروازہ ہے جس سے مشائخیت خدا اور بندے کے بیچ میں آبیٹھتی ہے۔ پھر دین مشائخیت کے سیاسی و اقتصادی مفادات کی حفاظت کا نام رہ جاتا ہے جیسا کہ قبل اسلام کے کئی معاشرے کا حال تھا اور جس پر قرآن کی یہ تیز و تندری تقدیم نے ازراہ مثال پیش کی۔ بات یہیں ختم نہیں ہو جاتی، احبار کا عروج و ہجہ ربانی کے راست اکتساب میں ہمارے لیے جا ب جاتا ہے۔ پھر مختلف انسانوں کے ذاتی فہم کو تقدیمیں واستناد عطا کرنے کے نتیجہ میں مختلف فرقے وجود میں آتے ہیں۔ آج امت مسلمہ صدیوں کے تاریخی انحراف کے بعد بدقتی سے ایک ایسے مقام پر آپنی ہے جہاں اس کی داخلی اصلاح کے بغیر نہ تو خود اس کا کوئی مستقبل ہو سکتا ہے اور نہ ہی اقوام عالم کے لیے وہ دوبارہ منارہ نور بن کر سامنے آ سکتی ہے۔ تاریخ کے ایک ایسے موڑ پر جب سرمایہ داری کا سورج غروب ہوا چاہتا ہے اور جب ایک نظری اور فکری خلاء نے مستقبل کے سلسلے میں سخت مایوسی کی کیفیت پیدا کر دی ہے، آخری وہی کے حاملین پر لازم ہے کہ وہ غیاب پیغمبری میں اقوام عالم کی ہدایت کے لیے سامنے آئیں اور یہ اس وقت تک ممکن نہیں جب تک کہ خود ہم اس نظری تشتت اور داخلی خانہ جنگیوں سے ماوراء متحده پیغمبرانہ اسلام کا واقعی شعور نہ رکھتے ہوں۔ جب تک ہمارا گھر درست نہ ہو ہم باہر والوں کی رشد و ہدایت کا کام کیسے انجام دے سکتے ہیں؟ اب وقت آگیا ہے کہ قافلہ انسانی کی از سر نور ترتیب اور اس کی سمت و رفتار کی درستی کے لیے آخری وہی کے حاملین دوبارہ دنیا کے سامنے آئیں۔

سلسلہ ادراک کے مصنف راشد شاڑ کی علمی اور تحقیقی کتابیں اب انہائی دیدہ زیریں مجلدات میں درستیاب ہیں

مفت ڈاؤن لوڈ کے لیے ملاحظہ کریجئے:

www.RashidShaz.com

Rs. 80/-	قيمت:	ہم کیوں سیادت سے معزول ہوئے؟
Rs. 110/-	قيمت:	اسلام میں تفسیر و تجیر کا صحیح مقام
Rs. 110/-	قيمت:	اسلام میں حدیث کا صحیح مقام
Rs. 140/-	قيمت:	اسلام میں فقہ کا صحیح مقام
Rs. 120/-	قيمت:	اسلام میں تصوف کا صحیح مقام
Rs. 200/-	قيمت:	حقیقی اسلام کی بازیافت
Rs. 100/-	قيمت:	کونوارہا میں: اسلام کی آفاقی دعوت کا ایک چشم کشا تعارف
Rs. 80/-	قيمت:	علم شرعی کی شرعی حیثیت

Rs. 700/-	قيمت:	ادراک زوال امت (کامل دو جلدیوں میں)
Rs. 500/-	قيمت:	کتاب العروج (صور، نگین)
Rs. 60/-	قيمت:	اسلام: مستقبل کی بازیافت
Rs. 160/-	قيمت:	اسلام: مسلم ذہن کی تکمیل چدیدہ
Rs. 40/-	قيمت:	پردہ مگر کس حد تک؟
Rs. 250/-	قيمت:	ہندوستانی مسلمان: الیام گٹشتہ کے پچاس برس
Rs. 140/-	قيمت:	غلابہ اسلام اور دوسرا تحریریں
Rs. 80/-	قيمت:	مسلم مسئلہ کی تفہیم
Rs. 25/-	قيمت:	ایک نئی یونیورسٹی کا نظری منصوبہ

Milli Publications

Milli Times Building, Abul Fazl Enclave, Jamia Nagar, New Delhi-25

Tel: 26945499, Cell: 9971138301, Email: millitimes@gmail.com

www.barizmedia.com

This document was created with Win2PDF available at <http://www.win2pdf.com>.
The unregistered version of Win2PDF is for evaluation or non-commercial use only.
This page will not be added after purchasing Win2PDF.